



بِسْمِ اللَّهِ الرَّحْمَنِ الرَّحِيمِ

مل

بغاوت

(ناول)

ارشاد خليل (لېونې افغان)

پوهه لائبريري

د کتاب ټول حقونه د لیکونکي په حق کېنې محفوظ دي

د کتاب نوم:	بغاوت
صنف:	ناول
لیکونکی:	ارشد خلیل (لېونی افغان)
کمپوزر:	سلېمان کامل
سرپاڼه:	احسان الله منیب
پروف:	ډاکټر محمد زېبر حسرت
اهتمام:	مرکه پېلي کپشنز مردان
چاپ:	اول ځل / کال 2012 میلادي
شمېر:	یوزر
بیعه:	دوه سوه کالدارې
درک:	ینورسټي بک اېجنسي پېښور
ان لائن / لایېشن:	پوهه لائبریري http://poha.pk/library
او دلر او بر پښتون افغان وطن د هر ښه	
کتاب پلورنځی نه تر لاسه کېدی شي	
رابطه: 03455557575	

تپون

د هغه سرونو په نوم چې پکښې

د پښتون د ازادۍ او ابادۍ

فکرېې قراره دی

ڊالی

بایزید پیرروشان، نورمحمد ترکی، ډاکټر نجیب سره سره د هغه ټولو
پښتنو ځوانانو ننګیالو په نوم چې د خپل پښتون اولس د سرلوړۍ د
پاره ئې خپل ځانونه قربان کړي دي او غلامی ئې نه ده قبوله کړې.

ملگرو لوستونکيو! دا ناول زما د پښتو ژبې، ادب او د قام د خپلواکۍ په لړ کښې يو وړوکه شان کوشش دے، زه په ځان باندې د خپلې ژبې او قام ډېر پور گڼم او غواړم چې د دې د پاره ډېر کار وکړم ځکه چې پښتو ژبه او پښتونخوا وطن زمونږ د مور درجه لري او چې څوک په خپله مور باندې ننگ نه کوي هغه له سره هډو پښتون نه دے.

د دې ناول په اړه به فېصله گران لوستونکي کوي او معيار به ئې ټاکي خو زه هم له گرانو لوستونکيو نه دا طمع لرم چې ماته به زما کمزورۍ په گټه کړي چې په ائنده کښې ئې د سهوې کوشش وشي.

زه د ملگري او ورور سلېمان کامل صېب ډېره مننه کوم چې د مشورو نه علاوه ئې د کمپوزنگ کار هم سر ته ورسوه، د پروف ريډينگ د پاره د ډاکټر محمد زېبر حسرت صېب هم مننه کوم چې خپل قيمتي وخت ئې ماته راکړه. د احسان الله منيب صېب هم ممنون يم چې د کتاب د چاپ ذمه واري ئې په خپل سر واخسته او د خپلو ټولو خواخوږو هم مننه کوم چې زما د دې کتاب چاپ ته په طمع وو.

په ډېره مينه او مننه

ارشاد خليل (لېونې افغان)

پېښور پښتونخوا

۹م ستمبر ۲۰۱۲ء

د پېښور په يو كلي كښې يو زلمى د گل په نامه اوسيده. گل به په كلي كښې زمينداري كوله، يوه ورځ سحر وختي گل د چائى ډوډۍ خوړو نه پس خپله قلمبه پټو ته روانه كړه. څه زمكه ئي اړولي وه او څه ورته لا پاتې وه. هغه ئي هم نن واړوله او تخم ئي پكښې واچولو. گل ټول كار خلاص كړه او سترې ستومانه كور ته روان شه. كور ته چې څنگه رادننه شه نو كور كښې ئي كنه كونه وه. د ده درې خويندې وې چې درې واړه د ده نه په عمر كښې مشرانې وې او پلار ئي په خپل ژوند واده كړې وې. نن په يو وخت ټولې دوي كره راغلې وې. گل درې واړه خوښو سره سترې مې شي وكړل او بيا ئي په كوزه مخ لاس وينځل. د دوي مور ژوندۍ وه. گل په مور خو څه چې په درې واړو خوښو هم بلا گران وه او ډېر نيازبين ئي لومړى كړى وه. د پلار د مرگ نه شپږ مياشتې پس گل پيدا شوې وه. د پلار نه پس د خوښو هم ده ته سترگې وې. په دې دنيا كښې هم دا ورور ئي د سترگو تور وه ځكه چې ښځه كه ډېر مالدار سړي هم ته واده شي خو چې ورور ئي په لاس وس كړه نه وي نو د خاوند په كور كښې ئي قدر عزت كم وي. د پلار نه په وراثت كښې گل ته پښه جريبه زمكه پاتې شوې وه. دا زمكه به ده په خپله كړله او چې كله به ئي فصل پوخ شه نو بيا به ئي په گجرانو خرڅولو او دغه رنگ ئي خپل ژوند تېرولو چې كله به ئي فصلونه خرڅ كړل نو څه روپۍ به ئي مور له د مړي ژوندي د پاره وركړې او څه روپۍ به ئي خپلې مشرې خور سره كېښودې او باقي روپۍ به ده خپل جيب او د كور خرچ له ځان سره كېښودې. مشرې خور نوم ئي سلطانه وه،

دوېمې خور نوم ئې نيازمينه وه او د درېمې نوم ئې فريده وه . يو مازيگر چې گل خپل کور ته راغی نو خويندې ئې بيا په شريکه کور ته راغلې وې . ستړي مۀ شي نه پس گل ټولو سره لاس ملاو کړه . مشرې خور سلطاني خان ته رانزدې کړه او په تندي ئې ښکل کړه او ورته ئې ووييل چې وروره دلته مونږ سره په کت کښې کښينه . گل ورته ووييل چې خورې زه لږ مخ لاس وينم نو بيا درسره خبرې اترې کوم . فريدې خور ورته کوزه ډکه کړه ، گل مخ لاس اوينځل او سلطاني خور سره په کت کښې کښيناسته . نيازمينې خور ئې حلوه پخه کړې وه ، ورته ئې ډېره په مينه راوړه ، فريدې ورله چائې راوړه . گل چې حلوه خوړه نو سلطاني ورته خبره راوچوله چې وروره بس د مۀ مور مو هم ډېره کمزورې شوې ده او د پلار د مرگ نه پس ورسره ستا غم د مۀ ستا څنگه خوښه ده چې تالۀ يوه ښکلې شان جينۍ وگورو او درله زر ترزړه واده وکړو نو مور به مې هم ستا ښادي په خپل ژوند وويني او مونږ به هم خوشحاله شو ځکه چې ستا په سر د واده سهره زمونږ ډېر لومۀ ارمان د مۀ چې ستا په خوشحالي کښې يو ځای شو او ستا اباد کور ووينو . سلطاني خپله خبره زياته کړه چې که خبر وي او الله تعالی ته منظوره وي نو ستا به نومۀ ژوند جوړ شي ، خپل کور ، خپله ښځه او خپل بال بچ به وي . دا خبره د گل په زړه کښې د اول نه وه خو د دۀ سوچ وه چې مخکښې به لږې ډېرې پيسې جمع کړم نو بيا به دا خبره خپلې مور او خويندو ته وکړم خو گل له نن موقع په لاس ورغله او سلطاني خور ته ئې ووييل چې خورې دا خبره دې سمه ده ، بس چې ستاسو څنگه خوښه وي زما هم خوښه ده . په خواکښې کت کښې ورسره نيازمينه او فريده هم ناستې وې . نيازمينې سلطاني خور ته مخ راواړولو او وې ووييل چې که ستاسو خوښه وي نو زمونږ محلت کښې د حاجي گلاب خان يوه لور ده

چې ډېره حيانا که پيغله ده ، هغه به گل له وغواړو او هسې هم حاجي گلاب خان ناجوړه دے نو خامخا به ورسره د لور غم وي - مور ئې ووئيل چې هو کنه بچې هغه خو دې د پلار ډېر خوږ ملگرے وه ، هر مازيگر به دې د پلار خواله راتلو او چې پلار به دې کله هم د شپې کورته راغلو نو د گلاب خان خبرې به ئې کولې - گلاب خان او پلار به دې مدام د يو بل تپوس کولو - د دواړو يو بل سره ډېره مينه وه - په دې کنبې فريدي خور ئې ووئيل چې بيا خو خبره نوره هم اسانه شوه ، سلطاني ووئيل چې د گلاب خان لور گلالي - خو زما هم ډېره خوښه ده ، ډېره ښه جينۍ ده او ورور ته ئې مخ راواړلو چې وروره زمونږ دا جينۍ ډېره خوښه ده ، ستا څنگه خوښه ده چې درله ئې وغواړو - گل ورته ووئيل چې څنگه ستاسو خوښه وي زما هم هاغه رنگ خوښه ده - سلطاني خور ئې ووئيل چې د جمعې په ورځ به د گلاب خان کاکا کره لار شو او گلالي به ستا د پاره ترې وغواړو - په گل باندې خپلې خوښې ډېرې گراني وې او د حد نه زياته مينه ئې ورسره کوله ځکه چې په دې دنيا کنبې د ده د بودۍ مور او د دې خوښدو نه بغېر نور هيڅوک نه وو - يو دوه ملگري ئې هم وو ، هغوي سره به کله کله د شپې حجرې ته لاړه -

د جمعې په ورځ درې واړه خوښې او مور ئې د گلالي ليدو او غوښتو له د گلاب خان کره لارې - د گلاب خان ښځې ورته په روڼ تندي هرکلي اوئيل ، ډېره مېلمستيا ئې وکړه او ډېره په مينه ئې ورسره خبرې اترې وکړې - په خبرو خبرو کنبې د گلاب خان ښځې نه سلطاني پوښتنه وکړه چې بيو گلاب خان کاکا څنگه دے ، څه گوزاره ئې شوې ده کنه - هغې ورته وئيل چې په ډېرو ډاکترانو مو وگرځولو خو څه گوزاره ئې نه ده شوې - نياز ميني ترې تپوس وکړه چې ډاکتران څه وائي

نو هغې ورته په جواب کښې وئيل چې بچې ډاکټران وايي چې دا ئې د
 عمر تقاضه ده ځکه چې بوډوالې په خپله يوه لويه بيماري ده، ډېر
 کمزورې شوې دے، په کور کښې دې آرام کوي - سلطاني خپله
 مقصدي خبره پېل کړه او د گلاب خان ښځې نه ئې د گلالۍ رسته د گل
 د پاره وغوښته . د گلاب خان ښځې په لومړۍ زړه دا خبره واورېده او
 دوي ته ئې په جواب کښې ووتې چې گلالۍ خو زما دا يوه لور ده ،
 تاسو ښه خبر يئ چې الله پاک راله د دې نه پس بل اولاد نه دے راکړے
 زه به د گلالۍ پلار سره خبره وکړم نو بيا به تاسو له جواب درکړم -
 سلطاني ورته وئيل چې ترورې گل خو هم زمونږ يو ورور دے زمونږ
 ټولې خوشحالي هم ده سره تړلي دي او بيا گل خو ستاسو د سترگو
 وړاندې لومړې شوې دے - د هغه د ټول کړه وړه نه تاسو خبر يئ - د
 گلالۍ مور ورته وئيل چې گل خو زما د ځوي په شان دے خو خبر دے
 بچې مونږ به پرې کور مشوره وکړو ځکه چې مشوره کښې خبر وي - زه
 به يو څو ورځې پس تاسو له په خپله جواب درولېږم - د گل مور ورته
 وئيل ښه ده خورې مونږ به اوس لاړ شو خبر دے تاسو پرې خپله
 مشوره وکړئ - رخصت ئي واخست ، خپل کور ته لاړې او د گل
 خويندې خپلو خپلو کورنو ته لاړې -

دوہم ټوک

خو ورځې پس د گلالۍ مور دوي کره جواب راولېږه چې سبا سحر مونږ کره راشئ. د گل مور ډېره خوشحاله شوه خو وسوسو به هم په خپل گرفت کښې راگېره کره چې هسې نه انکار وکړي. زر ئې برقعہ راواخسته او سلطاني لور کره لارہ. سلطاني فریدې او نیازمینی کره هم جواب ولېږه چې سبا له ځان تیار کړي چې گلاب خان کاکا کره لار شو. شپه تېره شوه، گل سحر وختي پاڅېده، نمونځ ئې وکړه، مور ورله ډوډۍ چائې تیاره کړي وه، ده ته ئې کینسوده او بیا لارہ د قران پاک تلاوت ته کښیناسته. گل ناست وه چائې ئې څښله او مور ئې قران شریف بند کړه او په گل ئې چف وکړه. گل پاڅېده لور او بېلجه ئې راواخسته، پټي ته روان شوه خو مور ورله اواز ورکړه چې مونږ به نن بیا د گلاب خان کره څو ځکه چې هغوي پروڼ جواب کړي دے، څو ورکره گورو چې څه جواب راکوي. گل مور ته وئیل سمه ده، بس الله پاک دې هغه وکړي چې زمونږ د ټولو خبر وي پکښې. زه اوس ځم په پټو چکر وهم بیا به مازیگر راشم، نورې خبرې به بیا کوو. مور ئې په سر لاس رابښکه وې څه بچي خداے دې مل شه.

لږ وخت پس سلطانه راغله، دغه رنگ فریده او نیازمینہ هم لږ ساعت پس راغلې برقعې ئې کښوې او خپلو کښې په مجلس شوې. نیازمینہ زر راپاڅېده او وې وئیل چې زه به درله یوه پیالۍ چائۍ پخه کړم، چائۍ به وڅښو نو بیا به د گلاب خان کاکا کره لار شو. مور ورته وئیل ښه ده بچې خو وگوره چې گوړه شته کنه ما وختي خیال ونه کړه که نه

وي نو پاس په چټۍ باندې په ډبي کښې چيني پراته دې هغه راواخله .
 نياز ميني ورته ووييل بڼه ده مورې ته بې غمه شه . خه ساعت پس چائۍ
 تياره شوه ، ټولو چائۍ وڅښله او سمدستي راپاڅيدې په روانه روانه
 کښې د گل مور ووييل لږ صبر وکړئ چې لږې پيسې د ځان سره راواخلم
 هسې نه چې بيا رامنډې وهم . سلطاني ورته ووييل مورې ته راځه ما
 ځان سره پيسې راخستې دي . مور ئې ور د بهر نه ځان پسي رابښکه او
 گاونډۍ شمعي ته ئې جواب پرېښوده چې که گل راغلو نو ورته ووايه
 چې مور دې وييل چې چرته لاړ نه شي مونږ راځو او دوي د گلاب خان
 کره لاړې د گلالۍ مور په نمانځه ولاړه وه . دوي په کتونو کښې
 کښيناستي . نور څوک کور کښې نه وو او گلاب خان خوله ډېره وخته
 په کوټه کښې پروت وه . د گلالۍ مور چې څنگه سلام و جار باسلو نو زر
 زر د دوي سترې مه شي له راپاڅېده او ټولو ته ئې په خبر راغلې وييل
 او خوا کښې ورسره کښيناسته . خپلو کښې ئې خبرې اترې شروع کړې .
 د گل مور ترې نه پوښتنه وکړه چې د گلالۍ پلار څنگه دے ، هغې
 ورته وييل چې خورې هم هغه رنگ دے ورځ تر ورځ ئې صحت
 کمزور د کيږي . فريدي پکښې ووييل چې ترورې گلالۍ چرته ده ،
 هغې ورته ووييل چې هغه خپلوانو کره تلې ده ، د ماشوم سنت دے ما
 ورته وييل چې ځا پام به دې غلط شي لاړه شه . په دې خبرو کښې
 سلطاني مقصدي خبره راواچوله چې ترورې د گل او د گلالۍ درشتې
 خبره مو څنگه کړه؟ ښځې ورته جواب ورکړو چې مونږ ته د گل او
 گلالۍ رشته منظوره ده ، الله پاک دې دا رشته بختوره کړي او ټولو له
 ئې مبارکي ورکړه . د گل مور او خويندې هم ډېرې خوشحاله شوې ، په
 مخونو ئې د خوشحالي رنگونه وځلېدل . د گلالۍ مور پاڅيده په منډه
 منډه ئې ورله شربت جوړ کړو اول ئې ورله لږه شان چيني په پيالۍ

کښې راوړه چې خله خوږه کړي او بيا ئې ورله شربت ورکړه . سلطاني خبره وکړه چې ستاسو کله خوښه ده چې کويژدن وکړو؟ د گلالي مور ورته ووييل چې کله مو خوښه وي زه پرې رضا يم . فريدي ووييل چې تاسو هم ځان تيار کړئ او مونږ به هم د گل ورور سره مشوره وکړو . د گلالي مور ورته ووييل چې زه درته يوه خبره کوم چې کويژدن به ساده طريقه باندې وکړو ، ډېر رواجونه به پکښې نه کوو ځکه چې د گلالي پلار هم ناجوړه دے او هسې هم زمونږ او ستاسو غريبي ده که تاسو خفه کېږئ نه نو ټول کار به په ساده طريقه خلاص کړو . په تاسو به هم بوج نه وي او په مونږه باندې به هم . د گل مور ورته ووييل چې خورې څه چې کوو نو په صلاح مصلحت به ئې کوو او دا رنگ دوي خپل کور ته راوانې شوې . د راتلو سره سلطاني يو ماشوم له پنځوس روپۍ ورکړې چې ورشه د کاکي جان ماما نه سوجي راوړه او لس روپۍ ئې ورله بيلې ورکړې چې په دې باندې ميوه او پلي گلوډ راوړي . ماشوم سمدستي سوجي راوړه ، فريده ورته کېښناسته اول ئې صفا کړه ، بيا ئې باندې کړه . نيازمينې فريدي ته ووييل چې خورې پام کوه چې حلوه درنه ونه سوزي ښه خوندوره ئې پخه کړه د ورور مو کويژدن خوشحالي ده چې په کښې د څه کمه رانه شي باقي به الله پاک خير وکړي . چې حلوه پخه شوه نو اول ئې خپلې مور له راوړه او ورته ئې ووييل چې موري! اول ته خله خوږه کړه . سلطاني خور ئې په پتنوس کښې حلوه واچوله او ورته ئې ووييل چې دا په کورونو وويشه . اوس وخت دے چې نه تېرېږي چې څنگه به مو نيازبين ورور راځي چې مبارکي ورله ورکړو . نن د گل په خويندو سم اختر وه . په دي کښې د مازيگر اذانونه وشول ، سلطانه او نيازمينه په نمازڅه او درېدې . په دې کښې گل کور ته راننوتو فريده زر د کټ نه راپاڅيده او ډېره په خوشحالي گل ته

ورنزدې شوه او په مبارکو شوه، مور ئې هم د کوټې نه راوته او گل ئې
 په تندي ښکل کړو او ځان ته ئې راجخت کړه. سلطاني او نيازمينې هم
 نمونځونه خلاص کړل او د مصلي نه ئې گل ته اواز ورکړو چې گله
 مبارک دې شه ستا او د گلالۍ رشته وشوه. گل راغلو او مور سره په
 کټ کېښناسته او مور ته ئې ووئيل چې مورې ستا هم مبارک شه.
 فريدي ورله زر حلوه راوړه او په خله کېښې ئې ورکړه. نيازمينې ورله
 چائۍ راوړې گل هم ډېر خوشحاله وه ځکه چې د نوي ژوند ملگرې ئې
 پيدا شوه او په يوه نوي لاره ئې د ژوند تېرولو پېل وکړو. په دې خبرو
 اترو کېښې د کوېژدن خبره هم پخه شوه او نېټه ئې راروانې جمعې له
 کېښوده. گل لا د مازيگر نمونځ نه وه کړې. د کټ نه پاڅيده او دوي ته
 ئې ووئيل چې زه ځم نمونځ مې نه دې کړې، نمونځ کوم نو د کلي د
 سر نه به خواږه هم راوړم.

په سبا سحر وختي گل چي ناشته وکړه نو فضل رحمان گوجر پسې ورغلو هغه سره ئې د فصل پېسې پاتې وې، پنځلس زره روپۍ مخکېنې وې او پنځه زره روپۍ ورسره د دې فصل وې هغه ئې ترې نه وغوښتې، هغه ورته لس ورځې نېټه ورکړه. خو ورځې پس د گل خوښندو ځان له نوې نوې جامې وگنډلې او مور له ئې هم سره د پېزاره جامې راوړې. د جمعې په ورځ د گل او گلالي کوېژدن وشوه. د کوېژدنې د خوشحالي نه چې دواړه کورونه وزگار شونو دواړو طرفونو د واده سامانونه برابرول شروع کړل او ورو ورو ئې ځان واده ته تيارولو. څلور مياشتې پس د واده د نېټې خبري هم شروع شوې. د گل کورنۍ د واده ټول سامان برابر کړه. د واده نېټه هم د دې مياشتې په اخري جمعه کېښودې شوه او دعا د خبر وشوه. گل يوه ورځ خپل ملگره د ځان سره بازار ته بوتلو او د زرگر د دکان نه ئې د کاليو نمونې راوړې. خپلو خوښندو ته ئې وښودلې چې يو سېټ پکېنې د گلالي د پاره خوښ کړي. هم د دغه نمونې مطابق ئې زرگر له د درې ټولو د کالي جوړولو اړدر ورکړه. د گلالي مور هم د خپل وس مطابق ځان تيار کړه وه او دغسې په هله گوله کېنې ټول واده راغونډ شه.

د گل او گلالي د نوي ژوند اغاز ډېر په ښه طريقه وشه. د گل په ژوند کېنې ډېر اړخونه داسې وو چې د هغې په وجه به هغه په خپل کلي کېنې خوڅه کړې د خواوښا کليو کېنې به هم خلقو پېژنده او ډېره مينه به ئې ورسره کوله. اصل وجه دا وه چې گل يو ډېر تکړه قام پرست انسان وه. ټول عمر ئې د خپل قام د ښه ژوند د پاره وقف کړه وه. د

کلي هر مشر نه واخله تر ماشومانو پورې به ئې ټولو سره مينه کوله، هر سره به د گل د بڼه اخلاقو نه متاثره وه خو گلالی هم يوه پښتنه بڼه وه، ټوله ورځ به ئې د خاوند او د هغه مور خدمتونه کول او چې کله به د گل خوبندې راغلې نو ډېر په درناوي به ئې ورله مېلمستيا کوله. د خپلو خوبندو نه به ئې ورته کم نه کاته. د گلالی راتلو سره د گل په کور کښې يو ښکلې شان رڼا پېدا شوه. گل ته هم ډېره ښه ملگرې ملاو شوه. گل ورسره ډېره مينه کوله. گل ته د گلالی په شکل کښې د الله پاک د طرف نه يو نعمت ملاو شوه وه. د گل په ژوند کښې به چې هر څومره ستړې راغلې خو چې خپل کور ته به رادننه شه نو ټوله ستومانۍ به ئې د گلالی په يوه مسکا ختمه شوه او دمه به شه.

گل به کله کله سحر وختي په فصل باندې چکر وهلو، په دې غرض چې چا به وړانې خو پکښې نه وي کړي. يوه ورځ د پتي نه په واپسۍ ورته داود خان چې په پوله ناست وه او از ئې وکړه او اشاره ئې ورته وکړه چې ديخوا راشه په راتلو ورته هغه وئيل چې حکومت په قام پرستو پسې راخستې ده وايي چې دوې په ملک کښې انتشار جوړوي او د نورو ملکونو سره رابطې ساتي او د دغه ملکونو په مرسته او ډاډ دلته اړي گړي پېدا کوي. گل ورته وئيل دلته خو چې څومره قام پرست دي هغوي خو صرف د خپل قام د پاره هلې ځلې کوي نو داود خان دا راته ووايه چې ته څنگه خبر شوې؟ داود خان ورته ووئيل ماته يو ملگرې حال وئيل دے. هغه دا هم وئيل چې ځاے په ځاے د سي ايي ډي کسان گرځي او د قام پرستو لستونه جوړوي او بيا ئې په نمبر نمبر گرفتاروي. گل ورته ووئيل چې تر کومه پورې به حکومت قام پرست تنگوي او حکومت خو ئې له پخوا راهسې په څه نا څه طريقه په جېلونو کښې نښاسي او عجيبه عجيبه سزاگانې ورکوي. د هر يو قام

پرست ژوند هم دغه رنگ کшалو سره مخ وي او چې تر څو مونږ خپل مرام ته نه یو رسیدلي نو دا رنگ قیصې خو به راسره کیږي او کیږي دې ، یوه ورځ خو به د دې مصیبت نه خلاص شو . حکومت به کوم کوم قام پرست په عذابوي . کوم کوم به وژني او که وژني ئې نو نور به پیدا کیږي . داسې وخت به راشي چې زموږ زور ته به د حکومت تخته ټینګه نه شي او مونږ به خپل مرام ته ورسو . د خپل حق د حاصلولو د پاره مونږ سره که څوک هم مرسته کوي مونږ هغوي ته په درنه سترګه ګورو .

گل خود خپل زړه پر اس داود خان ته وښکلو خو دا ورته پته نه وه چې داود خان هم د سي ايي ډي د پاره مخبري کوي او هره میاشت د هغوي نه خپله تنخوا اخلي . گل او داود خان څه وخته پورې خپلو کښې مجلس وکړو او بیا گل ترې نه خپل کور ته روان شه خو د گل په ذهن کښې عجیبه عجیبه سوچونه تلل او راتلل .

یو ماښام گل په کور کښې د ګلالۍ او خپلې ږډۍ مور سره ناست وه ، ږډۍ ئې خوړله نو په خبرو خبرو کښې گل وئیل چې زموږ د کور ابادي هم ډېره کمزورې شوې ده . د دېوالونو بنیادونه هم ټول زیم دي او چتونو کښې هم برګي ماتې شوې دي یا وېږو خوړلي دي نو ښه به دا وي چې دې بل اړخ نه نوي ابادي وکړو . مور ئې ورته وئیل خبره دې بده نه ده خو په نوي ابادۍ ډېرې پېښې لګي زه خو وایم چې دېوالونه به په خټه کښې ووهو او بیا بیا به ئې په سیمټو پلستر کړو .

دغه رنگ به کور هم نو ښه شي او پېښې به پرې هم کمې خړچ شي . گل چې ږډۍ وخوړه نو ګلالۍ ته ئې وئیل قهوه پخه کړه . ګلالۍ ورته وئیل چې توره چائې تیاره ده خو ده وئیل چې توره نه څښم او د کله نه چې ئې د بادامي توره چائې پخول لیدلي وو نو له هغې ورځې راهسې خو ئې ترې نه بالکل توبه اېستې وه . بادامي به په ښار کښې د چایو یو

وړو کي شان هوټل چلوۀ . په بنار کښي به ئي چي کومې بي کاره او رنگ شوي چائي . موندله نو هغه به ئي استعمالوله . گل چي نن د کور نه وته نو په لاره کښي ورته يو خو کسان په خاو کښي ناست وو يو دم ئي پرې حمله وکړه او په زور ئي ډاټسن ته واچولو . گل خپل پوره کوشش وکړو چي مزاحمت وکړي خو وس ئي پرې بر نه شه . د گل په گرفتاري کښي د داود خان پوره لاس وه ، د کلي ډېرو خلقو دا منظر وليده خو دومره جرات پکښي نه وه چي د دوي مخي له ورغلي وي ځکه چي ډاټسن سره د پوليس گامه هم ولاړ وه . يو کس زر د گل مور له خبر راوړه . په مور او ښځه ئي سم قيامت راکوز شه او په چغو ئي وژړل . د کلي يو خو مشران راغونډ شول چي يو پکښي شجاع خان ملک هم وه ، تاني ته لارل چي د گل په حال ځان خبر کړي خو په تايه کښي گل نه وه ، نه ئي څه معلومات وو . شجاع خان SHO ته ووييل چي رشتيا رشتيا ووايه زموږ سره دې څه کړو نو SHO ورته وويل چي زه هډو خبر نه يم خو ملک صېب ورته ډېرې سختې خبرې وکړې ورته ئي وويل چي ستا په علاقه کښي واردات کيږي او ته به غمه ناست ئي . ته به د عوامو د مال او ځان څه حفاظت وکړي . د کلي نورو مشرانو ملک صېب ته وويل راځه چي څه بله لاره گودره ولټوو . دغسې د کلي مشرانو تر خپله وسه کوششونه وکړل خو د گل هډو څه اټه پټه ونه لگېده .

د گل په کور کښي مړي نه وه او ژړا وه ، غم وه ، غوغا وه ، په خوبندو عاجزانو ئي چي څه تېرېدل د بيانولو نه دي . په زړونو غلبېل غلبېل وي . ټولې سم ژوندي لاشونه وو . د گلالي خو هډو حال د وييلو نه د مې چي څه پرې تېرېدل . يو ساعت ئي هم آرام نه راته . خوبونه ئي حرام شوي وو . د سترگو نه به ئي اوبښکوداري وهلې .

د گل د معلوماتو د پاره د محلت خلقو او په خاصه توگه ملك شجاع خان ډېرې منډې ترې ووهلې خو د دې باوجود هم د گل خه پته ونه لگېده د گرفتارۍ پوره ۲۹ ورځې تېرې شوې. يو ورځ ملك صېب د يو رشته دار په تعلق د گل خه لږ ډېر معلومات تر لاسه كړل او پته ئې ولگوله چې گل په ډېره اسماعيل خان جبل كښې بندي دى ؛ تشه په دې خبره اورېدو سره په گلالي او د گل په مور كښې ساه راغله او د خويندو ئې هم لاړې تېرې شوې. د ملك صېب په ډاډ او مرسته هغوي گل سره د ملاقات ترتيب جوړ كړه چې د اتوار په ورځ به ډېره اسماعيل خان جبل ته ځي. د اتوار په ورځ سرکاري ناغه وى خو د ملك صيب په مهربانۍ دغه كار خه قدرې اسان شه.

د اتوار په ورځ سحر وختي ټول کور روان شه. ملك صيب د وړاندې نه د خپل يو دوست چې هم په دغه خفيه اداره كښې ملازم وه په ذريعه انتظام برابر كړى وه خو په جبل كښې د ملاقات د پاره انتظار دومره ډېر شه چې په دوي به يوه يوه لمحه د قيامت په شان تېرېده. د پوليس يو سپاهي راغلو او دوي ئې په يو كوته كښې كښېنول او دا هدايات ئې هم وركړل چې د ملاقات وخت به صرف ۱۰ منټه وي. په دې كښې گل په بېرو كښې تړلې دوي له راوستو ، په ليدو ئې د مور د زړه نه يوه لوخړه پورته شوه او د گلالي حال خو بېخي د مړي په رنگ وه. د گل حالت هم ډېر خراب وه. گل ملك صيب ته وئيل چې تا زما كورنۍ سره په دې سخت وخت كښې څومره نيكې وكړه نو دا احسان به دې زه ټول عمر كښې هم هېر نه كړم او مور ته ئې وئيل چې خفه كېږه مه خداى پاك به خپر كړي او د دې ظالمانو نه به مې خداى زر خلاص كړي. دا خو الله ته پته ده چې زه بې گناه يم او دوي هسې بندي كړى يم خو زه يو پښتون يم او د خپل قام د پاره د دې نه زيات

تکلیف برداشت کولو ته تیار یم ، زړه مې په دې ډاډه دے چې د قیامت
په ورځ به خپل خداے او خپل قام ته ملامته نه یم . په خبرو خبرو کښې
گل ګلالۍ ته مخ راواړولو ورته ئې وئیل هېڅ فکر مه کوه بس زما د
مور خیال ساته او ښه خدمت ئې کوه . په ما به هېڅ چل هم نه کیږي او
که په ما څه وشو هم نو تاسو به زما په مرګ نه ژاړئ او د ژړا په ځای
به خوشحالي کوئ چې زما ژوند د خپل قام د پاره قربان شو او دا به زما
او ستاسو خوش قسمتي وي نو پکار به دا وي چې تاسو په دې خبره
فخر وکړئ . کانستېبل د گل د بوتلو د پاره راغلو . مور ئې گل خپلې
سینې ته راجخت کړو او په تندي ئې ښکل کړه ، ګلالۍ به د حیا نه ډکې
سترګې کله لاندې کړي او کله به ئې خپل د ژوند ملګري ته په خاموش
نظر کتل . سپاهي گل واپس بوتلو او دوې هم پستنه شول . دوي د ملک
صېب ډېره مننه وکړه او ملک د پولیس والا هم ډېره شکریه ادا کړه او
ورته ئې خپل کلي ته د راتلو دعوت ورکړو او دوي پېښور ته راروان
شول .

خو ورځې پس بيا ملك هغه افسر ته فون وكړه چې ما له مشوره راکړه چې گل به د قېد نه څنگه راخلاصوو. هغه ورته ووييل چې دوه درې مياشتې صبر وكړه خداى به خبر كړي زه به درله څه نه څه چل وكړم. ملك صېب ورته ووييل كه مونږ FIR درج كړو نو بيا به كار اسان نه شي؟ افسر ورته ووييل چې پام كوه مونږه له به هم كار وگوري او گل ته به هم مشكلات پېښ كړي ، ما خو درته يو ځل ووييل كنه، لږ صبر وكړه زه به درته طريقه راجوړه كړم. ملك صېب ورته ووييل چې څنگه ستا خوښه وي هم هغه رنگ به سمه وي.

خو ورځې پس حاجي گلاب خان هم وفات شه، ډېر عمر ئې په كټ كښې تېر كړه او اخر په هغه لاره لاره چې زمونږ د ټولو پرې ايمان دى. گلالى غريبه يو اړخ ته د خاوند بندي كېدو لېونى كړې وه او بل اړخ ته پرې د پلار د مرگ دروند بار راپرېوته چې هغه ئې ډېره ناتوانه كړه. اوس هغې ته ځان ډېر يواځې ښكارېده خو څه ئې كړې وې ، په لومړي امتحان كښې راگېره وه. دغه كېفيت د گلالى د مور هم وه. څه خو هغه د خاوند د مرگ نه پس په دې كور كښې يواځې اوسېده او هره ورځ به د خاوند ترېورانو په نوي نوي ډول تنگوله ، كه د دغه ترېرانو به پرې نور وس نه رسېده نو د شپې به ئې ورته ناوخته ور وهلو ، كانيي به ئې ور كړه ويشتل. بوډى اخر په دې مجبوره شوه چې كور څرخ كړي او هم دغسې وشول ، لاره او لور كړه ډېره شوه. د كور د څرخ په پېسو كښې چې پرې څه قرضونه ورباندې وو هغه ئې پكښې اول خلاص كړل او نورې پېسې ئې گلالى له وركړې. اوس هغه د زوم كړه اوسېده. د

گل مور د گلالی مور ته ووئیل چې ښه دې وکړل چې دلته راغلی دا هم ستا خپل کور دے چې دلته د هېڅ خبرې غم ونه کړې.

د گل درې واړه خوښو هم د خپل نیازبین ورور له غمه په بده ورځ وې. گل خو هغوي د پاره ورور هم وه او پلار هم ځکه خو به چې دوي ورور ولیده نو د پلار مینه به ئې پرې هم ماتوله. د سلطاني خاوند به د ټاټکي مزدوري کوله او غریب به اکثر رنځور وه. دومره مزدوري به ئې کوله چې ایله وخت به ئې پرې تېرېده. د دارو درملو وس ئې هم نه کېده خو گل به ورسره همېشه لاس امداد کولو. اوس چې هغه کوم ټپکدار له د کار د پاره ورځي نو چې رنځور غاړي ته وگوري نو د کار انکار ورته وکړي. یو گل سره څومره خپل خپلوان په تکلیف کښې مبتلا شو د دې نه یو خداے خبر وه.

د گل دویمه خور نیاز مینه وه. د هغې خاوند به په ژرنده کښې مزدورې کوله. د دوي یو زوے او دوه لوڼه وې. ډېر په کړاو ئې ژوند تېرېده. د کرائي په کور کښې اوسېدل.

د گل بله خور فریده هم په بخت ډېره مړنۍ نه وه خاوند ئې نشه ئې او جوار گر سړے وه. د دې عاجزې حال خو د دغه دوه نورو خوښو نه زیات بدتر وه او ډېره د ترس قابله وه. د کور لوښي لرگي ترې خاوند خرڅ کړي وو او چې څه به ئې لاس له ورتلل نو هیله به ئې پرې نه کوله. گل به ورته کله کله ستغې سپورې وکړې نو گوزاره به ئې وکړه خو اوس چې هغه د مخې نه ډډې ته شوې وه نو د فریدې بس د خداے اسره وه او حال ئې ډېر قابل رحم وه.

د خداے د طرف نه امتحانات وو که گل د سي ائی ډي په گرفت کښې نه وې راغلے نو د دې خوارانو ورځ به دومره هم نه وه بده خو سختې پسې راحت ته وي کله خو به پرې خداے پاک مهربانه شي ځکه

چي هغه ډېر مهربانه بادشاهه دے۔ د هغه د گرفتاري دوه نيمې مياشتې پوره شوې۔ په گلالي۔ باندې شپې ورځې ډېرې بدې تېرېدې۔ يوه يوه لمحې به پرې د کال هومره اوږده تېرېده۔ پښتنه ښځه وه په ډېر لومړه همت ئې د هجران غم په زړه تېروه۔ که زړه به ئې ډک شو نو پټ پټ به ئې وژړل خو خپل غم ئې د بل چا په وړاندې نه څرگندوه۔ د گل مور خو د هغه د گرفتاري نه پس د مصلې څنگ نيولې وه۔ د قران شريف ختمونه او نفلي روژې ئې شروع کړې وې۔ شپه به پرې ورځ وه او ورځ به پرې شپه۔ د ژوند په چل نه پوهېده چې څه وکړي۔

يوه ورځ د گل ملگرۍ ضيا د سحر د نمونځ نه پس پتو ته تلو چې مال له گيا راوړې چې د نهر غاړې له ورسېده نو څه گوري چې يو سړي پر مخ بې هوشه پروت دے او ډېره په بده ورځ دے په وجود کښې ئې ورغ ځامې نشته اندام اندام ئې زخم زخم دے۔ په غاړه پورې جامې ئې ډېرې خبرنې دي۔ ضيا د ده خواله ډېر په هيبت راغلو او دے ئې په مزکه سم راواړولو چې په غور ئې وکتل نو هغه گل وه۔ په دو دو کلي ته واپس راغلو ، خلق ئې خبر کړل او د هغه د راوړو د پاره ئې کټ هم د ځان سره واخسته۔ سحر وختي وه ، ډاکټر پسي ئې څوک ولېږل۔ ډاکټر چې راغلو نو اول ئې د گل جائزه واخسته او بيا ئې ورله نبض وکته۔ په تلوار ئې وئيل چې دې هسپتال ته ورسوئ۔ ډاکټر صېب ولاړو کسانو ته وئيل چې سړي روغ دے خو ډېر زيات تشدد پرې شو دے ، انشاء الله چې ښه به شي۔ گل چې څه لږ په هوش کښې راغلو نو څوک په منډه لاړه او مور ته ئې ورله خبر ورکړه۔ مور او ښځې چې د گل حالت ته وکتل نو په سر مخ ئې راکښودل ، بې واره بې واره ئې چغې کړې د چم گاوند خلق هم راچلېدل۔ د کور نه بهر د سړو گڼه گڼه جوړه شوه۔ گلالي د گل د کټ خواله راغله ، ورو غونډې د هغه تر څنگه

کښیناسته او د هغه لاسونه ئې په خپلو لاسونو کښې ونیول. د لوپټې په پلو ئې اوښکې اوچې کړې. د گلالي مور ورله تسلي ورکړه ورته ئې وئیل چې شکر وباسئ چې تر کوره راوړسېده. خداى به ئې جوړ کړي تاسو وار مه خطا کوئ. د گل خوبندې هم په یوه چغه په کور رادننه شوې. مشرانو ښځو کومې چې په حوصله وې هغوي ختمونه وظیفې او دعاگانې شروع کړې څوک په نفلونو او درېدې او څوک د گل د کټ نه چاپېره ولاړې وې. گل له مور تاوده پى ورکړل او گلالي ورله زخموڼه ټکور کړل. د هغه سینه لږه گرمه شوه ، سترگې ئې راپورته کړې ، گېر چاپېره ئې وکتل ، ځان سره لږ غوندې مسکې شته او بیا ئې ورو غوندې سترگې پټې کړې.

په سبا له گل لږ ساصورت شوى وه. خوبندو ورله اوبه تاوې کړې ، مخ لاس ئې ورله ووينځل په سر کښې ئې هم ورله لوند لاس وهه. گل دوه ورځې کور کښې ارام وکړه او څه قدرې گوزاره ئې وشوه. په دې دوه ورځو کښې د کلي خلق او خپلو خپلوان په هېره د ده تپوس له دوې کره راوچلېدل. گل په دې دوو ورځو کښې دومره شته چې د کټ نه راپاڅېده او د گرځېدو جوگه شته. ضیا ورله نائی راوسته ، حجامت ئې وکړه او د سر وینسته ئې ورله هم سم کړل. د هغه په رنگ او جوته کښې هم تغیر راغلو. نن هاغه ورځ هم راغله چې گل حجرې ته د راوتو قابل شته. مور ئې زر د یاسین شریف ختم وکړه او د اوږو او دگورې حلوه ئې په محلت کښې وپېشله. د خداى پاک شکرونه ئې وويستل چې گل یو ځل بیا په خپلو پښو د گرځېدو جوگه شته. گلالي د ډېرې خوشحالی خپلې اوښکې ضبط نه کړې شوې او په ښو ئې د خپل ژوند ملگري ته خبر خبر وکتل. په حجره کښې ملگرو گل سره ډېرې په راستنۍ د همدردۍ او غمرازۍ خبرې وکړې. خان محمد حاجي صېب د ملک صېب نه چيلم

واخسته او تماکو ئي د واسکت جیب نه راوېستل ، چيلم ئي تازه کړه او د
 کش راښکلو سره ئي خپله خبره هم پېل کړه وئيل ئي بچي شکر دے چي په
 خبر خبريت خپل کور ته راغلے . اکثر به خلقو د گل نه پښتنه کوله چي
 بچي ته ئي په خه جرم کښي گېر کړے وے ؟ هغه به هر چا ته دغه حال نه
 وئيل چي د ده جرم کوم يو دے او دے خه غواړي چي د وخت د حکومت د
 سترگو ازغے دے البته بعضي وخت به خوک پوهه او سنجيده کس ته ده د
 خپل زړه حال تېر کړه . ده يو ورځ چا ته وئيل چي ماسره پوره ديار لس
 کسان نور هم وو . زمونږ گناه دا وه چي مونږه د خپل قام د پاره هلې ځلې
 کوو او د خپلو وسائلو تر لاسه کولو د پاره مبارزه کوو مطلب دا چي مونږ
 له الله پاک کوم نعمتونه راکړي دي نو په هغي باندې خپل حق تسليمول
 غواړو لکه د مثال په توگه اباسين زمونږ دے او اوبه ئي مونږ نه شو
 استعمالولې بلکي ټول پنجاب پرې خړوبېږي . زمونږ وطن اوچ کړس
 پروت دے او که خه نه خه اوبه په استعمال کښي دي نو دا د هغوي د
 ضرورت نه سېوا دي يا بيا جهان ته ښائي چي مونږ زياتے نه کوو . د اوبو
 نه چي د بجلي په نوم کومه توانائي جوړېږي د هغي صورت حال خه دے د
 هغي نه خو ټول جهان خبر دے او په دغه بجلي کښي چي مونږ ئي پېدا
 کوو په استعمال کښي ئي مونږ څومره بااختياره يو . عجيبه خبره دا ده
 چي دغه بريښنا چي په ډېر کم قيمت سره دلته پېدا کيږي يا خو دلته د
 سره شته نه او که خه لږه ډېره شته هم نو د هغي قيمت ډېر او گران دے .
 گل به کله کله دغه مجلس کوه او د حجرې خلق به ورته غلي ناست وو . ده
 به وئيل زما او زما د ملگرو جرم صرف دغه دے يعنې ساده مطلب ئي دا
 دے چي زما په جيب کښي د لسو روپو کوم نوټ دے نو دے خو زما ولې
 د خرڅ حق ئي زه نه لرم او که زه په دې خبره احتجاج کوم نو بيا کافر هم يم
 ، غدار هم ، گناهگار هم او سزا وار هم . ده وئيل چي که مونږ په خپلو

معدنياتو او اوبو اختيار ولرو نو لري نه ده چې مونږ خوراكي مواد نورو
 گاونډي هېوادونو ته ورکوو - په دې وطن کښې مونږ سره ډېر ظلم روان
 دے ، دلته ډېر د جبر نظام دے او کله هم چې مونږ د دغه نظام د جبر او
 ظلم خلاف اواز اوچتو نو خلق به راځي مونږ به گرفتاروي، وهي به مو ،
 تشدد به راباندې کوي او زوري به مو خو دا خبره هم ډېره واضحه ده چې
 مونږ او زمونږ مشرانو هر کله ډېرې قربانۍ ورکړي او ورکوي ئې مونږ
 ویرېدونکي نه یو چې په دې دهمکو درکو به مونږ خلق د خپل مرام نه لري
 باسې - گل په یوه بله موقع وئیل چې زمونږ د غرونو او ځنگلونو بې
 حسابیه دولت هم زمونږ د قدرت نه بهر دے او مونږ ئې د خپل قام په
 خدمت کښې نه شو راوستے - زمونږ ماشومان د بستې په ځای د پالش
 بکسه په غاړه گرځوي او په هوټلونو او مستري خانو کښې په جبري
 خدمت مجبور دي چې هلته ئې هره نمونه استحصال کیږي - گل سکندر
 ماما ته ووئیل چې تاسو چې دا کوم تمباکو په چیلیم کښې استعمالوئ دا
 هم زمونږ د خپل وطن پېداوار دے خو دلته معامله داسې ده چې په ټول
 ملک باندې یو استعماري قوت پنجې خښې کړي دې او داسې ناوړین ئې
 جوړ کړے دے چې اسرائیل به ئې په فلسطینیانو هم نه کوي - گل به اکثر
 دا خبره ډېره په افسوس کوله چې زمونږ بچي په خپله مورنۍ ژبه کښې
 تعلیم هم نه شي حاصلولې - پښتو کښې یو بل سره خبرې خو کوو ولې نه
 ئې لوستے شو نه ئې لیکلے شو او هغه د خوشحال بابا خبره چې :

په یوه ژبه وئیل سره پښتو کړو

ولې هېڅ نه شوله یو بل خبردار

په دي لړ کښې د ټول جهان د زده کړې او تحصیل علم قیصه نوره ده -
 دلته خو خلق زمونږ د وطن خپل نوم هم نه مني او نه ئې راکوي - د ظلم
 انتها خو دا ده چې وطن زمونږ دے او نوم ورته د نورو په خوښه اخلو - گل

به د ډېر جوش نه په سر دواړه لاسونه رابښکل او په ډېر پُرامېد انداز کښې
به ئې وئيل چې هغه ورځ لري نه ده چې د تيارو سينه وشليږي او دلته رڼا
راشي خو دا کار به لومړه همت او يو لومړه بغاوت غواړي.

گل به د خپلې گرفتارۍ په حقله ډېرې کمې خبرې کولې او که
چا به ترې پښتنه وکړه نو په ځاي د دې چې خپل فرياد وکړي د وطن
خبرې به ئې شروع کړې. يو ځل ئې خپلو خاص ملگريو ته وئيل چې کله زه
نامعلومه خلقو گرفتار کړم نو ما ته دا پته هغه وخت ولگېده چې زما په
سر مخبري چا کړې ده خو په هر قام کښې د مير صادق او مير جعفر رنگې
خلق وي. ده زياته کړه چې زه ئې کله بوتلم نو په يوه وره شان کوټه کښې
ئې بند کړم. دوه ورځې ئې راله هېڅ نه راکول. بيا ئې يو حوالات ته
راوستم. دلته د لوږې نه ډېر په عذاب شوم او تندي هم په مخه اخستې وم.
په وجود کښې مې يو پوټې زور هم نه وه. د حوالات دروازه چې راپسې
څنگه بنده شوه او ما گېر چاپېر وکتل نو لس دولس ځايه په چت پورې د
مچو گيښونه نښتي وو. يو وخت پوهه نه وم چې څه وخت به وه خو بې
اختياره مې د خلې نه ووتل چې د خداي ظالمانو لږې اوبه خو راکړئ.
اول خو ئې راله جواب نه راکوه خو چې ډېر مې تنگ کړل نو سنترې لاړو
او تايه دار ته ئې اوئيل او واپس هم دغسې راغلو. لږ ساعت پس تايه دار
په جام کښې څه راروان کړي وو زما زړه ډېر ښه شه خو چې ما له ئې
جنگله کښې راکړه او ورته مې وکتل نو داسې بدبوي ترې راغله چې زر
مې ښکته گوزار کړه. د اوبو په ځاي ئې راله متيازې راوړې. زه ورته په
کنځلو سر شوم او چې څه په خله راتلل هغه مې ورته وئيل. زما په شور د
تايې نوره عمليه هم راغله، ټولو راپورې داسې خندل لکه چې زه لېونۍ يم.
دغه شپه راباندې ډېره سخته تېره شوه او چې سحر شه نو يو لومړه افسر
راغی نېغ دفتر ته لاره هلته چې تايه دار سره په خبرو شه او څه وخت چې

ئې په ما نظر پرېوتۀ ، تايه دار ته ئې خۀ وئيل خو زۀ په دومره اندازه پوهه شوم چې زما په حقله ئې ورته خۀ وئيل خو دا پته ونۀ لگېده چې خۀ ئې ورته وئيل - د افسر د تلو نه پس يو سپاهي راله لږه ډوډۍ او مالگه راوپړه او ما په بسم الله وخوړه - اوبۀ ئې راله هم راوپړې ، هغه مې هم وڅښلې او په وجود كښې مې لږه ساه راغله چې په زمكه كښيناستم نو خوب راله راغلو او خپل لاس مې سر ته كښېد ، پر كاله شوم او بيا د خوب په جزيرو كښې ورگډ شوم چې تر ډېره وخته پكښې وگرځېدم - يو سپاهي په لته باندې راپاخولم او بلې تايې ته ئې راوان كړم - هلته د حوالات حال د دې تايې نه هم بد تر وۀ - گندگي ، بد بويي او بد اخلاقي د تايې په ټول ماحول قبضه كړې وه او انسانيت پكښې تر لرې لرې نه ښكارېده - دلته زۀ د تفتيش په غرض راوستۀ شوم وم خو ما په خله د چپ مهر وهلې وه كۀ دوي به رانه هر خۀ تپوس كوه خو جواب مې نه وركوه - خۀ زما خپل سوچ وه او خۀ زما د سياسي تربيت وجه وه چې ويرېدمه نه او ښۀ نېغ نېغ به مې ورته كاته او خاموش به وم البته دلته زما د وهلو سلسله شروع شوه او هاغه بدترين تشدد راباندې وشۀ چې زما ژبه ئې د اظهار توان نه لري - البته زۀ په دې نتيجه ورسېدم چې دوي زما په حقله پوره معلومات لري زما د سياسي مسلك ، زما د سوچ او ډلې نه پوره خبر دي - يوه ورځ مې يو افسر ته د تفتيش په دوران كښې اوئيل چې زما په حقله پوليس ټول معلومات لري نو زما نه د تپوسونو كولو خۀ مطلب دے ؟ خو چې خۀ مو خوښه وي كوي راسره - د هغوي مطلب دا وه چې زۀ د خپلو مشرانو نومونه واخلم د دې د پاره به ئې ماله لالچ هم راكړۀ ، ترغيب هم او دوږه دباو هم - د دې ځاے نه زۀ به يو بل جبل ته يوړم شوم هلته كښې خو ورځې وم خو په داسې حال كښې چې خداے دې ترې نه څوك هم نه خبروي - بيا نه يم خبر چې په كومه طريقه ئې زۀ په پټو كښې غورځولم وم

خو چي په هوش کښې راغلم نو په کټ کښې پروت وم او خو تنو په اوږو
راخستې کور ته راوړم.

نن چې د ماسخوتن نمونځ وشه نو گل بيا حجرې ته راوته . مشران ناست وو او د بحث موضوع گل او د هغه گرفتاري ، د هغه نظريات او د هغوي تگ لاره وه . د سلام اچولو نه پس گل په يو خالي کټ کښې کښېاسته . عبدالحليم چې د گل همخو له وه د گل نه د هغه نورو ملگرو په حقله پښتنه وکړه چې هم ده سره يو ځاى گرفتار شوي وو . ده ورته اوښل چې زه خو ترې نه يم خبر خو اندازه داسې ده کوم سلوک چې ماسره شوى دى دغه حال به د هغوي هم وي . د حجرې مجلس شروع وه چې د گل مازغو ته داود خان راغلو ، پوښتنه ئې وکړه چې هغه نه ښکاري ؟ عبدالجبل ورته اوښل ورك ئې کړه مړه هغه خه خداى وهله دى . په کور کښې ئې جنگ جگړې شروع دي په بده ورځ دى هډو سر تندى ئې نه لگي . ارشاد خان وښل چې هغه د حکومت د پاره جاسوسي کوي او بې گناه خلق زوروي . گل د هغه د خبرې مرسته وکړه خو په دې حقله ئې خپله رائي څرگنده نه کړه او غلې پاتې شه .

د گل د گرفتاري به داسې څلور څلورنيمې مياشتې شوې وې چې يوه شپه پرې درد راغلو او ډېر ئې په تکليف کښې کړه . د شپې ناوخته ئې د گاونډي په مدد ورله د کلي ډاکټر راوسته ، هغه ئې معائنه وکړه . انجکشن ئې ورته ولگوه ولې نور په پټه پوهه نه شو خو ورته ئې وښل چې دې ستنې سره به د ده آرام راشي خو سحر ئې د وخته هسپتال ته ورسوئ چې تېستونه ئې وشي او د مرض صحي حال ئې معلوم شي . دوي هم دغسې وکړل . هسپتال کښې ورته د التراساوند نه معلومه شوه چې د گل دواړه گردې زيانمنې دي . ده ته به په پختورگو کښې له

ډېره وخته درد کېده خو دۀ کله هم دغه درد په ځان نه وه حاوي کړې. دا درد به دۀ ته د گرفتارۍ په دوران کېنې د تشدد نه پس محسوسېده خو اوس دغه درد دې ځای ته ورسېده چې په کټې پرې اېسته. ډاکټر خو د گل په مخکېنې د څۀ خدشې اظهار ونۀ کړۀ خو احمدخان ته ئې ځان له وئيل چې د گل پختورگي بېخي ناکاره شوي دي اوس د علاج له کوره وتي دي ، ډائلاسېس باندې به اچول پکار وي خو څه چې تر کومه گوډاره کېده نو دارو دې خوري.

گل ته هم د خپل ځان او صحت اندازه وه ځکه چې ورځ تر ورځ به کمزورې کېده. يوه ورځ ئې گلالي ته اوئيل چې زما صحت ما ته ډېر بڼۀ نه ښکاري خو د جوړېدو طمع مې قطع نۀ ده. مرگ شته خلاصې ترې نشته خو که خداي مۀ کړۀ زۀ ښکته پورته شوم نو ته پښتنه ښځه ئې او پښتنې عمر له د مېړۀ په پټ کېنې ناستې وي ما ته دا اندازه لگي چې تا به هم خداي جوړه کړي. خداي دې په خبر جوړه کړه خو که هلك دې وشۀ نو نوم ورله سالار کېده او که جينۍ وه نو په خپله خوښه ورله نوم کېده او داسې خسمانه ئې وکړه چې د دنيا خلق حېران شي. زما په تا يقين دۀ خو دا خبرې مې هسې زړۀ له راغلي، زما له خوا درته اجازت دۀ چې ځان له د ژوند ملگر مۀ په خپله خوښ کړه ځکه چې ژوند گران دۀ ، داسې به تېر نۀ شي. گلالي خبرې خو په غور واورېدې خو داسې بې واره ئې د سترگو نه اوبښکې راروانې شوې لکه د پشکال د باران شېبې. هغې گل ته اوئيل ما ته داسې خبرې مۀ کوه ، زما زړۀ پريوځي. خو گل ورته وئيل چې څۀ حقيقت وي پکار ده چې بنده ئې تسليم کړي.

هغه ورځ هم راغله چې په گلالي د گوندې اواز وشۀ. د گل مور بوره شوه او گل د خاورو خادر واغوستۀ. د گلالي نه د عمر د پاره

خدا او خوشحالی مخ واړه. د گل مور په مرگ ویرژلې بلا یو ځل بیا په سپېره سپېره ووهله. د گل خوښېدې خو په ژوندني مړې وې.

گل د خوشحالی یواځینې اسره پاتې وه چې د ټول غم لړلي تېر سترگې وې ورته. په کومه ورځ چې د گل په کور کښې د گل د نخښې د پیدا کېدو نعره وشوه نو دغه ورځ د خوشحالی هم وه او د غم هم. خوشحالی دا وه چې د گل زوړ پیدا شو خو گل نه وه. د گلالي غېږه ډکه شوه خو سر ئې هم هاغسې سرتور وه. د دنیا نظام روان وه. د غم زور کمېږي خو څه غمونه داسې وي چې د هېرېدو نه وي. د گل مرگ هم داسې وه خو د هغه سالار چې لوېده نو د پلار د جدایی په دروند غم ئې ورو ورو گردونه پرېوتل. سالار سکول ته د تلو جوگه شته او هغه ورځ هم راغله چې سالار په سکول کښېنولې شته. د گلالي مور به سحر بوتلو او غرمه به ئې راوسته. د گلالي خپل کور سره یو وړوکه غونډې کوارتیر وه هغه ئې د بره وطن افغانانو له په کرایه ورکړه. دغه کور کښې دوه هلکان او دوه جینکۍ وې هغوي به هم سکول ته تلل چې د سالار د سکول او د لارې ملگري شول. په دغه دوه وړو کښې یو ماشوم د دغه ښځې مېرني زوړه وه چې نوم ئې ساحل وه او د مور سلوک ورسره ښه نه وه ځکه چې مور مېړه شې نو پلار پلندر شي. ساحل د دغه کور د نورو وړو په نسبت زیات شریف هم او ښائسته هم وه. سالار سره به ئې طبع ډېره لگېده ، سکول کښې به هم یو ځای وو او د سکول نه پس به ئې هم دوي کره لوبې کولې. د ساحل ژوند د مېړې مور د سېوري لاندې سم نه تېرېده. دا خبره به گلالي هم محسوسوله خو په پردي کور کښې ئې کار نه لره البته د سالار سره سره به ئې د ساحل د خوراک څښاک هم خیال ساته خو چرته خپل کور او چرته د بل کور. مېړه به په دې هم خوشحاله نه وه چې د ساحل دې څوک خیال ساتي. گلالي په ساحل او سالار کښې فرق نه کوه دواړو ته به ئې

يو شان ڪتل۔ د دواړو جامه پېزار ، خرچ خوراک ، ڪتاب کاپي ، سکول او بازار عن دا چې هغې ساحل هم خپل زوے گڼه۔ بل خوا د ساحل د مېرې مور خيال دا وه چې دوي ساحل مستوي او سبا به راته په سر خېزي۔ په اصل کښې د ساحل ژوند ډېر مشکل وه ، د هغه قصور دا وه چې د هغه خپله مور مړه شوې وه۔ سالار سره د ملگري کېدو نه اگاهو د هغه ژوند ډېر گران وه او بې انتها کړاو سره مخامخ وه۔ يوه محرومي نه وه چې هغه ئې د لېزان سره نه وه مخامخ کړې خو خداي مهربانه بادشاه دے ، د چا نه چې څه اخلي نو څه ورکوي هم او ساحل ته ئې د سالار په شکل کښې ورور او د گلالي۔ په شکل کښې مور ورکړې وه۔

يوه ورځ پس د ساحل مېره مور دوي کره راغله او جواب ئې ورکړو چې مونږ به درې ورځې پس کډه وړو او بره وطن ته واپس ځو۔ د سالار نيا ترې تپوس وکړو چې د کډې وړو وجه څه ده ؟ خبر خو دے کنه ؟ هغې ورته وئيل چې په کلي کښې مې خاوند باغونه اخستي دي ، د هغې د سنبالښت د پاره زمونږ موجودگي هلته ضروري ده۔ په اصل کښې هغوي د دوي په کډو وړو حېران نه وو خو د ساحل ورسره غم وه۔ دلته خو به ئې دوي څه نه څه خيال ساتلو خو خداي خبر چې هلته به ئې څه حال وي۔

په هغه ماښام چې ساحل دې کډو يوړه ، سالار ډېر خفه وه او په دغه شپه ئې ډوډۍ هم ونه خوړه او اوډه شته۔ سحر گلالي۔ ځان ته رانزدې کړه او تپوس ئې ترې وکړه چې په ساحل پسې خفه ئې ؟ سالار ورته په خله څه ونه وئيل خو د سترگو نه ئې برغې برغې اوښکې راتوې شوې چې مور ئې هم زړه ټينگ نه کړې شته۔ مور او زوي يو شان وژړل۔ ساحل هغوي سره ډېر اموخته شوے وه او دوي هم هغه کله پردے نه وه گڼلے۔

هغه وخت ټول حېران شو چې کله سالار سحر جومات ته لاړه نو
 خه گوري چې ساحل د جومات په گوټ کښې غلې ناست دے او سپپاره
 ئې مخې ته اېښې ده. د سالار چې څنگه ساحل په نظر راغلو نو واپس ئې
 کور ته رامنډه کړه او په يوه چغه ئې د کوڅې نه مور ته نعرې کړې. موري!
 ---- موري! ---- وه موري! ساحل خو په جومات کښې دے ، هغه خو نه
 دے تلے . مور ئې کوڅې طرف ته په دو را روانه شوه .
 خه گوري چې په دې کښې ساحل په کوڅه رادننه شه او گلالي داسې
 خپل ځان ته راجخت کړه تا به نه وئيل چې دا پردے زوے دے . بې واره
 بې واره ئې په مخ او سر ښکل کړه . سالار ترې نه داسې جخت لاسونه
 چاپېر کړل لکه چې ډېره زمانه پس دوه وړک شوي ورويه يو ځاے شوي
 وي.

د سالار نيا هم ډېر خوشحاله شوه خو لږ ساعت پس ئې نږور ته
 اوئيل که په ده پسي پلار راشي نو دا خبره به ضرور کوي چې دا مونږ
 پاتې کړے دے نو دغه وخت به هغه له خه جواب ورکوو. ساحل ورته
 وئيل ادې غم مه کوه زه به ورته وایم چې زه په خپله پاتې شوے يم . زه
 هغوي سره نه ځم. زما دا کور دے ، سالار زما ورور دے ، زه هلته نه ځم.
 د سکول په دوران کښې چې به کله هم د پلارانو ذکر راغلو نو
 ساحل او سالار به دواړه د يو شان کيفيت نه تېرېدل خو دواړو په ژوند
 کښې ډېرې تاوېدې سړې ليدلے وې نو د عمرونو په لحاظ خو دواړه واپه
 وو ولې د حوصلې په حساب د غر برابر وو . عجيبه خبره خو داوه چې د
 ساحل مور پلار هډو ده پسي په شا ونه کتل ، هډو تپوس ئې ونه کړه چې

زمونږ نه وروستو څو ځل پاتې دي کنه ؟ خو چې تلي دي نو ساحل ئې هېر کړې دے او داسې ئې هېر کړې لکه چې دے هډو وه نه.

وخت روان وه . ساحل او سالار د ځوانۍ په درشل قدمونه کېښودل . سالار په دیار لسم جماعت کېښې او ساحل په دولسم جماعت کېښې سبقونه وئیل . دواړه ډېر همتناک هم وو د سبق وئیلو سره سره به ئې د پټي په کار کېښې هم دلچسپې اخسته . هر څو که موږ به منع کول خو هغه به ئې قائله کړه او د هغې ویره یا خدشات به ئې رفع کړل . دې سره سره به دواړه کمپیوټر او انگلش لېنگویج سنټر ته هم تلل . په خپلو همخولو کېښې ډېر په ښو نومونو یادېدل او نورو خلقو به هم خپلو بچو ته د مثال په توګه وړاندې کول . د جومات په خدمت کېښې به هم د هر چا نه وړاندې وو . نمونځ له به په باقاعدګۍ سره تلل او د قران پاک تلاوت به ئې هم کوو . په لېنگویج سنټر کېښې د ساحل یو ملګرې وه ، مشال نوم ئې وه . دوي دواړه چې د لېنگویج سنټر نه فارغ شونو دواړو ځان له په ارباب روډ کېښې یو سنټر جوړ کړه . د سنټر کار ښه روان شو او ډېرو هلکانو او جینکو پکښې داخلي واخستې . او معقوله امدني به ئې لاس ته راتله . ساحل به خپله ټوله امدني موږ له ورکوله او د کور لګښت په ښه توګه سر ته روان وه او د ژوند ګړې ئې په ښه ډول تېرېدې .

یوه ورځ چې سالار د کور زوړ سامان لټوه نو په کاغذونو کېښې ئې د پلار هغه خط هم راوته چې د مرګ نه وړاندې ئې د وصیت په طور لیکلې وه . په خط کېښې ئې لیکلي وو چې بیچې ته دا فکر ونه کړې چې ستا پلار مړ دے ، نه ستا پلار ژوند دے دے او تا سره دے . هېڅ غم مه کوه او همت کوه ځکه چې ځوانان په همت او محنت ښه ښکاري . ستا د پاره پښتون قام او پښتونخوا خاوره هر څه هر څه دي . په دې باندې به ته

د خپل پلار او د مور مينه ماتوي. ته به په خپله هم يو پتنگ ئې چې د خپل وطن د پاره به اور ته دانگې او ستا ملگري به هم پتنگان وي. ته به د پښتون قام شمله اوچته ساتې، ستا د ژوند قصه به د افغان وطن د ننگ او عزت خيال ساتل وي. تا ته به همېشه د خپلو اتلانو مثالونه مثالونه وي. او ته به د دغه مثالونو بل ساتلو د پاره خپله وينه ورکوي او دا به بل ساتې. کله چې ته په داسې حالاتو کښې تنگ شې، بې وسه شې او د هر طرف نه درباندي مزکه تنگه شي او تورې تيارې شي نو بيا به هم ته د خپل مرام نه مخ نه اړوي. دا زما وصيت هم وگڼه او ارمان هم.

سالار چې څنگه خط ولوسته نو يو ساعت ئې په لاس کښې نيولې وه او هېران هېران ئې ورته کتل او په ډېر ډونگي سوچ کښې لاړ خو د مور په اواز د سوچونو د سمندر نه راوته، خط ئې په جيب کښې واچوه او په پاڅېدو پاڅېدو کښې ئې ځان سره عزم وکړه او خپل پلار ته مخاطب شۀ چې بابا زۀ به ستا هر يو ارمان پوره کوم او د خپل وطن د پاره به د هېڅ قسمه قربانۍ نه مخ نه اړوم.

گلالي له پلار يو گوتمه ورکړې وه چې هغه ئې د لاس نه ووبسته او ساحل ته ئې ورکړه چې بچۍ دا زما له طرفه ستا د پاره نخښه ده او چې کله هم زه درسره نه يم نو دا به زما ياد درکوي - ساحل ورته ووييل چې خداى دې نه کړي موري چې ته او زه به سره بيل شو او گوتمه ئې د مور نه واخسته ، په ډکو سترگو ئې شونډو له يوړه ، ښکل ئې کړه او بيا ئې مور ته واپس کړه چې دا زما ده خو ته ئې ځان سره کېږده ، چې کله مې درنه وغوښته نو را به ئې کړې -

ساحل او سالار دواړه کور کښې ناست وو ، قهوه ئې څښله او په خبرو کښې مشغول وو - په خبرو خبرو کښې ورته ساحل ووييل چې سالاره زما خيال دے چې زه د UK د پاره اپلائي وکړم ستاسو څنگه خوښه ده - که سمه ئې وخوړ نو سبق به هم ووايم او دلته به تا سو له څه ښه ژوند هم پېدا کړم - د گلالي خو زړه نه وه خو سالار په دې خبره رضا وه او مور ئې هم په دې پوهه کړه چې ساحل کومه خبره کوي ، ډېره بده نه ده ځکه چې دې سره به د هغه ژوند هم جوړ شي او ته ئې مور ئې نو تا به هم نه هېروي - ساحل کوشش شروع کړه او خپل درخواست ئې د لندن په اېمبېسي کښې جمع کړه او د خپل پوهنتون او لېنگويج سنټر کار ئې هم جاري ساته - ساحل ډېر ساھو سرے وه داسې هم د انگلېنډ په طمع نه وه چې گنې ما درخواست ورکړے نه دے او بس منظور شوے نه دے - دغه هوښتيا رتيا د هغه د لومے والي غټ ثبوت وه -

مياشت نېمه پس د اېمبېسي نه کال راغلو چې ساحل دې د انټرويو د پاره حاضر شي او چې د انټرويو نه واپس راغلو نو ډېر مطمئن

نه خو بي طمعې هم نه وه. ځكه چې د هغه په انټرويو كښې د سوالونو
جوابونه هغه دومره په ډاډه زړه وركړل چې سوال كوونكي ئې حيران كړل.
ساحل چې څه وخت دې سوال چې دا يو جمهوري ملك دى په كوم كښې
چې تاسو اوسئ په جواب كښې وئيل چې نه زه دى ملك ته جمهوري ملك
نه شم وئيل ځكه چې دلته پنځه لوى قومونه اوسېږي پښتون، بلوچ،
سندى، سرائېكى او پنجابى او داسې ځينې واړه خو په خپلو وطنونو يو
هم اختيار نه لري او د مضبوط مركز په نوم پنجاب يو استعماري قوت
دى، د هر يو استحصال كېږي نو په ظاهره كه دلته جمهوري حكومت
وي خو په شائې نور قوتونه ولاړ وي او د قام او د هغوي د وطن وسائل
لوټلى شي. دغسې چې ساحل ډېر په تفصيل د خپل وطن د وسائلو،
معدنياتو، دولتونو، خوش بختو او بد بختو ذكر وكړه نو د هغوي توجه
ئې ځان پله راوگرځوله او انټرويو ته ناستو كسانو يو بل ته وكاته.

ساحل هم هاغه شان په خپل كار كښې بوخت وه لكه چې
وړاندې وه خو طمع ئې نه وه قطع شوې او هم هغه وشو، ورپسې د
كونسل گري نه اطلاع وشوه چې هغه دې خپل پارسيپورټ او نور ضروري
كاغذونه دوي سره جمع كړي. ده داسې وگڼل چې دا د كار كېدو ابتدا ده
او كه نصيب ئې شوى وي نو ډېر زړه به په خپل دغه مقصد كښې كامياب
شي. هغه ډاډه ځكه وه چې د هغه حوصلې هغه له زړه لوى كړى وه او
هغه به اكثر وئيل چې داسې هم كېدلى شي چې سړى به د يو كار اراده په
ايمانداى وكړي او هغه به نه كېږي.

د ساحل د تلو ورځ راغله خو د گلالى د زړه نه يو خداى خبر
وه. اوبښكې وې چې نه ودرېدې او ساحل ئې په دې وئيلو مجبور كړو چې
كه مورې ته هم دغه رنگه خفه ئې نو زه دغه هر څه كېنسل كړم، خو هغې
ورته وئيل چې زويه زه خو ستا په خوشحالى خوشحاله يم، خفه به ولې

يېم خو د بيلتون غم ژاړم. ما خو كله هم دا سوچ نه دے كړے چې گنې ته زما خو نه ئي او نه مې په تا او سالار كښې فرق كړے دے چې ته په تلو خوشحاله ئې نو زه نه خفه كېږم خو خداے خبر چې ولې زما زړه ويرېږي. ساحل او سالار دواړو ورله ډېره تسلي وركړه.

ساحل د رسېدو سره اول ټيلي فون وكړه چې سالار هېلو وكړل نو په دوېمه خبره ورته ساحل وكړه چې مور له وركړه او مور ئې كه هر خو زړه كلك كړے وه خو اخر مور وه نو د سلام اغستو نه مخكښې غږيو ونيوه او په ژړا ژړا كښې ئې ورته فقط دومره اوئيل چې زويه! هېره دې نه شم گنې زړه به مې وچوي او ساحل ورته وئيل مور دا به وخت ثابته كړي چې زه ستا او د سالار د پاره خه كوم. په ځان به هره سخته يوسم خو تاسو به رانه هېر نه شئ چې د مور او ښكو ئې د تم كېدو لاره نه نيوه نو فون ترې نه سالار واخسته ورته ئې وئيل ته اوس مسافر ئې پكار ده چې تا له ډاډ در كړي، دعا درته وكړي نو دا درته ژاړي. زړه ښكته پورته كوه مه زه د دي ډېر خيال ساتم خپله برخه هم او ستا برخه هم البته ستا مينه نه شم وركولې ځكه چې دغه ستا او د مور معامله ده نو دې كښې به درته دروغژن شم او خړت خړت په خدا شه. بيا ورته ساحل د خپل رسېدو حال، هلته د پاتې كېدو حالات او د پوهنتون ژوند او د نويو ملگريو حال بيان كړه. ډېر ساعت ئې خبرې وكړې او دوي مور او زوي په دعاگانو ساحل وستاښه او خداے په امانې ئې وكړه.

درې كاله د سترگو په رپ كښې تېر شو. په دې درې كاله كښې به ساحل د سبق وئيلو سره سره څه لږ ډېر كار هم كوه چې د خپل سبق خړج به ئې هم پوره كوه او كور ته به ئې هم پېسې رالېږلې خو اوس چې د سبق نه فارغ شه نو مستقل كار ئې هم پېدا كړه.

د سالار چې د معقولې امدنۍ لاره هواره شوه نو د ساحل په صلاح ئې د ,,افغان خبریتا گوند (افغان اویرنس مومنت)، په نامه یوه ډله جوړه کړه او ډېر ځوانان ئې پیدا کړه چې دغه کار په مخ بوځي. گوند یا تنظیم به ورځ تر ورځه ترقي کوله. سالار پوره وخت ورکړه وه او په دې لړ کښې ئې مور هم مدد کوه. د تنظیم د لارې اولس په دې خبره پوهه شه چې په دې وطن کښې مونږ غلامۍ زندگي تېروو او دلته د اوسېدو د پاره یوه سمه دمه معاهده پکار ده چې په کښې سیالي هم وي ، سرلوري او ازادي هم. د دې تنظیم برکت وه چې په ډېره لږه موده کښې ټول اولس د خپلو ستونځو، کړمو او بد بختیو نه خبر شه.

اوس وخت وه چې اولس د یو لوی انقلاب د پاره تیار شه او د ساحل په یوه چغه درست وطن د هر قسم قربانۍ د پاره تیار وه. په دې حقله په سالار باندې وخت په وخت سخت حالات هم راغلي وو خو هغه د خپل پلار په شان او د هغه د وصیت مطابق ډېر په عزم او حوصله مخ په وړاندې روان وه. نه ویرېده او نه سترې کېده. هغه به هم ډېر په سوچ قدم کېښوده او د هرې معاملې صلاح به ئې ساحل سره په نېټه کوله. هغوي د خپل تنظیم یو وب سائټ هم جوړ کړه وه او په دغه لړ کښې د ټولې دنیا پښتون افغان ځوان گول ته هغوي خپل پېغام رسولی وه.

اتم ټوك

د يوې اوږدې مسافرۍ نه پس ساحل يو ځل بيا د سالار او مور تر مېنځه په خپل کور کښې ناست وه. د خپلې مسافرۍ او د دوي نه د جداۍ خبرې ئې کولې. او مور ئې په جامو کښې نه ځانښوده، هغه نن ډېره خوشحاله وه. ولې به خوشحاله نه وه. هغې ساحل ته د زړه نه خپل زوړ وئيلي وو او ساحل هم ډېر په راستۍ د هغې د دغه مينې جواب ورکړه وه.

يو سحر ساحل او سالار چې د نمانځه نه پس د جومات نه راوتل نو د چکر په غرض ئې د پټيو مخه ونيوله. په لاره سالار ساحل ته ووييل چې سپنار د پاره خو تياره لرې کنه. ده ورته وئيل چې تياره خو لرم خو پکار دا ده چې د وخته لاړ شو. دغه شان هغوي دواړه کور ته واپس راغلل، د ناشتې نه پس روان شول. د رسېدو نه پس سالار ځينو ملگريو سره د ساحل پېژندگلو وکړه. په دې سپنار کښې د مختلفو پارټيو، او د ژوند د نور شعبو سره تړلو خلقو نمائندگي موجوده وه چې مذهبي او کيڼ لاسي ډلې هم پکښې وې او سيکولر او ترقي پسند جماعتونه هم پکښې وو.

د سیمینار نمائندگانو ډېر په ازاد مټ د خپلو هدفونو او سیاسي مسلکونو اظهار وکړه او هر چا د خپل نقطه نظر له لوري د خپل جماعت د عمل او کردار د خپلو رهبرانو د رهنمائی، لوتی او بدائی بیانولې. د سیمینار ایجنډه په موجوده وخت کښې د نړي والې ورورولۍ سره تګ په موضوع جوړه شوې وه خو اکثر ویناکونکیو خپلې ذاتي مسئلې رامخکښې کولې او اوږده اوږده تقریرونه به یې کول. په اصل موضوع یا خو ډېر کسان پوهېدل نه یا د خفیه ایجنسو د "بوو" نه ویرېدل.

کله چې سالار ته د وینا دعوت ورکړم شنه نو هغه اول ډېر په هنرمندۍ د خپل تنظیم تعارف وکړه، بیا یې د هغې په کارکردګۍ رڼا واچوله او بیا یې په لږه موده کښې په اولس کښې د دغه تنظیم د پیاوړي کېدو په حقله حقائق بیان کړل. د هغې نه وروستو یې د اېجنډې مطابق خپل خیالات څرګند کړل او په حاضرینو یې واضح کړه چې کله مونږ ځان د نړي والې ورورولۍ په صف کښې د یو ساهو او رسا اولس په توګه نه وي معارفي کړم تر هغې پورې به نړۍ مونږ ته په شکمن نظر ګوري. ده زیاته کړه چې هر کله مونږ د خپل کور نه د انصاف ابتدا نه وي کړم نو تر هغې مونږ په نړي وال کچ د خپل حیثیت تعین نه شو کولی. منافقت به پرېږدو او حقیقت به په خپله هم تسلیموو او خپل ملګري به هم په دې مجبوروو چې غېر جمهوري طرز عمل پرېږدي او د یویشتمې صدۍ د غوښتنو مطابق خپل کردار واضح کړي. د سالار وینا کښې یوه خبره هم داسې نه وه چې یا خو واضح نه وه یا یې پرې څوک پوهېدل نه او که چا پرې ځان نه پوهوه نو دغه به بیله خبره وه خو چې کله هغه د افغانستان د قضیې په تاریخوار ترتیب رڼا واچوله نو د ډېرو "سپین روبرو" تندي تراوه شو. د ډېرو خلکو په خپټو کښې د ډالرو ګند ښکاره شه. د دې نه علاوه هغه د

قوم په تشریح او توضیح هم زبردسته رڼا واچوله او د پښتونخوا په تاریخي ، معاشي ، معاشرتي او تهذيبي اهمیت هم په زړه پورې بحث وکړه او کله چې ئې د پښتونخوا په تهذیب، تمدن او د دې ځای د اولس په بې ارزۍ او نا سیالۍ خبرې کولې نو ډېرو کسانو په خپلو جذباتو قابو ونه مونده او د سترگو نه ئې اوبښکې راپرېوتې.

سالار په حاضرینو غږ وکړه چې په دې لړ کښې په یو لومړۍ بغاوت ، یو ژوندۍ بغاوت ، یو کوتلۍ بغاوت ، یو ترتیب شوی بغاوت ، یو نر بغاوت ، یو بېدار بغاوت ، یو جاندار بغاوت ، یو شاندار بغاوت او یو پښتون بغاوت پکار وي ، پکار ده چې ټول اولس په یوه ځله ، یو اواز ، یو قدم سره دغه بغاوت ته هرکلی ووايي ، نه یواځې هر کله ووايي بلکې د خپلې برخې جدوجهد پکښې هم سره ګډ کړي . دې وېنا سره د لاسونو داسې پرکا شروع شوه چې اواز ئې د استعماري قوتونو خوبونه حرام کړل.

د دې نه پس چې کوم مقررين د وینا د پاره راغله نو د سالار به بیان شویو نکاتو ئې د رڼا اچولو کوشش وکړه یا به ئې هغه سره د اختلاف څه قدرې بوندۍ کوشش وکړه خو د ناستو خلقو له خوا به په رد عمل پوهه شو نو خبره به ئې تاو راتاو کړه .

په دې سیمینار کښې د سالار شرکت او وېنا ډېرې ګټې تر لاسه کړې . د تقریب د ختمېدو نه پس د سالار نه صحافيان چاپېره شول او رنگ رنگ سوالونه ئې ترې نه کول شروع کړل . هغه به هر صحافي ته ډېر په استقامت جواب ورکوه او هغوي به ئې مطمئن کول . د ټو صحافي د سوال (تاسو مزید په دې ملک کښې اوسېدل نه غواړئ) په جواب کښې وئیل چې ما چې په سټېج څه وئیل هغه دومره په تفصیل سره وو چې ستا د دې سوال کولو هڅو ضرورت نه محسوسېږي ، بېرته هم که دغه وېلیو

وکتله شي نو تاسو ته به د ټولو سوالونو جوابونه څرگند شي ځکه چې ما د خپلې نظرئې او سوچ پوره احاطه کوونکي وينا کړې ده.

د ډوډۍ او د مانځه د وقفې نه پس چې دوهم نشست شروع شه نو د وينا د پاره اول دعوت ساحل له ورکړه شه چې د گوند سر خپل دے او د انگلېنډ نه خپلې هلې ځلې جاري ساتي. هغه چې څنگه خپله وينا د دې شعر نه پيل کړه چې:

زما ځان زما د خپل قام امانت دے

شروع کړه مې له جبره بغاوت دے

نو بعضې بنياد گر مشران پاڅېدل چې مونږ له د خبرو نمبر نه راکولے کيږي او متنازع خلق به راپاخولے شي ، دغسې يو بل کس هم را اوچت شه او يوه هنگامه ئې جوړه کړه هنگامه چې نعره بازي او دست درازۍ ته ورسېده نو سيمينار سبوتاژ شه او مجبوراً ئې پرېس کانفرنس وکړه او هغه ټول حالات ئې په گټه کړل چې دغه سيمينار کومو خلقو په خپلو ناوړه ارادو وران کړه او گډېرے ئې پکښې پيدا کړه. په سبا له اخبارونو دغه پرېس کانفرنس په جلي سرځيو کښې چاپ کړه چې فائده ټوله دغه گوند (Moment) ته ورسېده او کومې خبرې چې په په سيمينار کښې محدودو خلقو اورېدې نو هغه ډېرې په نمايان طور هر چا ته اورسېدې چې اخر د افغان اولس د خبرتيا د گوند په گټه تمامې شوې او دوي ته د ځوان اولس لا ډېره توجه راوگرځېده.

له بلې خوا رجعت پسندو قوتونو هم د خپلو توپونو ځلې د سالار ، ساحل او د دوي د گوند په لور راوگرځولې او دوي ئې د سوشلسټ قوتونو اهلکار او بريځي گڼل خو دوي ډېر په استقامت د دغه مخالفتونه برداشت کړل او ډېر په تدبر ئې ورته جواب وئيل.

ساحل چې د خپلو تنظيمي کارونو نه وزگار شه نو د مور په اجازت او د سالار په مشوره دوه درې ورځو د پاره د سېل په غرض د اېبټ اباد په لور دواړه وکوچېدل. په لاره ئې شپه په اټک کښې يو ملگري سره وکړه څوک چې په انگلېنډ کښې ده سره يو ځای پاتې کېده نوم ئې کامل خان وه، نسلاً پښتون وه خو ډېره موده په اټک کښې د اوسېدو له کبله ئې پښتو ژبه هېره وه. ساحل به په انگلېنډ کښې هغه ته خپل تاريخي حبثيت او اهميت په گټه کوۀ او دا به ئې ورته وئيل چې اټک او ميا والي د پښتونخوا وطن برخې دي نه چې د پنجاب او دغه علاقه ته زموږ په جُش کښې قابضه پښتونخوا وئيلې کيږي لکه څنگه چې شمالي پښتونخوا، جنوبي پښتونخوا، مينځنۍ پښتونخوا يا قبائيلي پښتونخوا او قابضه پښتونخوا. ساحل سالار ته د هغه ټولو مجلسونو او بحثونو ذکر وکړه چې په دغه لړ کښې به ئې کامل سره ذکر کوۀ. د کامل په رگونو کښې روانه وينه پښتنه وينه وه. هغه کله هم د ساحل مخالفت په دې بنياد نه وه کړې چې گنې هغه له بدنيتۍ نه دا خبرې کوي بلکې د کله چې هغه په دې حقيقت پوهه شوه وه نو په سنجيده انداز کښې ئې دا فکر کوۀ چې دا وطن کوم چې پېرنگي د خپلو ناوړه عزائيمو د پاره په ټوټو وېشلې وه، يو ځای کړي، خپل نوم پرې کېږدي او پښتو ئې د نصاب، عدالت، روزگار او سرکار ژبه وگرځي او د دې وطن په دولتونو د دې ځای د اولس اختيار راوړي او اولس له سياسي او معاشي ازادي ورکړي.

ساحل او سالار په لاره لاره ډېر مجلس وکړه او د سېل د تلو په وخت هم د خپل کاره نه بې فکره، بې غوره او بې طمعي نه وو. ساحل سالار ته وئيل چې تا کوم نظم ليکله، ما ته دې ذکر کړه وۀ خوبيا سم نه شو نو که درته ياد وي چې راته ئې واوړوې. سالار چېب ته لاس کړه او خپل ليکله تازه نظم ئې ساحل ته واوړه. سالار چې نظم شروع کړه نو ساحل موټر د سړک په غاړه د يوې گورې ونې د لاندي اودروۀ وئيل ئې ستا د نظم نه خوند اخلم نو بيا به څو-----

سالار نظم شروع کړه:

وطن را باندې گران لکه د مور لکه د پلار
زه غواړم چې ئې خپل کړمه هم واک او هم اختيار

د غرونو د سيندونو نه ئې سل ځله شم څار
افسوس چې مې اولس نه کړۀ تر اوسه چا بېدار

اي خاورې پښتنې يم ملامته به تر دې
تر څو چې ازار نه کړم څوک چې تا ساتي ازار

په تا باندې فدا يمه په تا باندې ژوند مې
هم ستا د پاره وبه کړم په ځان باندې ناتار

زه تاسره خوشحال يم په څنگ کښې په مسکن
بغير ستا نه هېڅ نه يم که ډېر شمه هوښيار

په مينه کښې که ډېر شمه کولې رياست
هم زه يم ستا د ننگ د لومړي لښکر نامتو سالار

ساحل د نظم نه ډېر خوند واخسته او سالار له ئې ډېر داد ورکړه. دوي چې اټک ته اورسېدل نو کامل خان ئې انتظار کوه ځکه چې دوي د خپل راتگ نه هغه خبر کړې وه. کامل ورته نور مقامي ملگري هم راجمع کړي او دوي ته ئې ډېر د درناوي پروگرام جوړ کړه وه. اصل کښې ساحل او سالار د مسلسل سياسي کار نه ډېر ستړي شوي وو نو د دمه کېدو د پاره ئې د سېل لاره ونيوله خو دلته هم د خپل وطن مينې دوي په قلاړه پرې نه بنودل او په اټک کښې هم دوي دغه مجلس ته چې د دوي په درناوي کښې راغونډ شوه وينا وکړه او د خپل وطن په تاريخ ، کلتور او مېړني لرغونتوب ئې ورته خبرې وکړې. د دغه مجلس اثر دا وشه چې دغه ملگريو دوي ته دلته د بيا راتلو دعوت ورکړه او دوي هم هوډ وکړه چې د خپلو نورو کارونو نه وزگار شي نو دلته به خامخا راځي او تنظيمي کار به هم وکوي.

نننې مجلس هم د دوي د ځان او د ملگريو د پاره يوه نادره موقع ئې د ملگريو سوالونو ته جوابونه وئيل.

سوال : د اسلامي سلطنت په اړه ستاسو څه فکر دے؟

جواب : ملگرو! د اسلامي رياست بنيادي تصور په اسلام کښې نشته لکه چې د نبی اخرزمان نه پس دغه تصور د قران يا حديث نه دے ثابت، د اسلام ابتدايي وخت ته مونږ اسلامي رياستي نظام وئيلې شو ځکه چې هغه وخت به ټولې فېصلي د وحی په صورت کښې کېدې خو د

نبي عليه السلام د وفات نه پس چې د وحی سلسله ختمه شوه نو دغه تصور هم ورسره ختم شؤ. د ریاستي امورو د پاره د ادارو او د ادارو د سرمشر د انتخاب طریقه کار، ریاستي امور چلول او د رعایه په مینځ کښې مضبوط تعلق برقرار ساتل، حرب، قضا او بیت المال یا خزانه په هر دور کښې جدید سیاسي عمل دے چې په یو ځای ودرېدل ئې تاوان گټلې شي. د علم حصول، جدت ته اپروج لرل د ملکونو ترمینځه تجارتی، سیاسي، علمي او ادبي روابط قائلول، خپل اولسي معیار جگول، پسماندگي له مینځه وړل او گاونډي هېوادونو سره ښه گاونډیتوب جوړول د هر هېواد د خپل ضرورت مطابق سنجولے، جوړولے او وده ورکولے شي چې په یو نظام کښه هغه اسلامي وي، کښه سکولر یا بل یو نظام وي په یو وخت په ټوله دنیا منل د عقل نه ماورا خبره ده ځکه چې د دنیا قامونه ورځ تر ورځه نوې نوې تجربې کوي په دې کښې کښه څه خلق کښېني او په زړه شوخند وهي نو انجام به ئې یقیني طور سره تباهي وي. د دنیا په زړو مذهبونو کښې چې کله پورې ټېکداري سستم رائج وو نو معاشره په ځای ولاړه وه خو کله هم چې ریاست د مذهب د غلامۍ نه ځان ازاد کړے دے نو د ژوند په هر مېدان کښې ترقي راغلے ده او دغه سلسله لا ولاړه نه ده. په دې کښې چې کومه معاشره یا کوم خاص فکر لرونکې طبقه د دغه زړې دائرې نه نه ده راوتې نو اولسونه ئې ذهني بیماران، بنیادگر، خوار او زار دي. اسلام کله هم د داسې ریاست پېش بندي نه کوي چې پکښې انسانان د انسانانو غلامان وي، عقل او فکر شل وي او معاشره په ځای ولاړه وي.

سوال: په عالمي او قامي ستونځو کښې د مېلېا څه رول پکار دے؟

جواب: انفارمشن مېډيا په اصل کښې د صنعتي دور پېدوار دے چې الېکټرانک او پرنټ مېډيا پکښې دواړه شاملې دي. دوي په ابتدا کښې اولس ته تش خبرونه رسول خو بيا ئې د بحثونه او تجويزونو ورکول شروع کړل او داسې علم او عقیده ئې د يو بل نه جدا جدا دائرو کښې ودرول. د اظهار د پاره يوه ازاده لاره په وجود کښې راغله. په جديده دنيا کښې د انفارمشن سهولتونو زياتېدو سره ئې وده هم وکړه خو بعضې رجعتي معاشرو کښې مېډيا کمزورې ، ناتوانه او په ځان بدگمانه ده چې اولسونه ئې د خپل معاش په پست ترينه پورې په ځان پورې حېران دريان ولاړ دي او نورې دنيا ته په حسرت حسرت گوري.

نېمگړې يو حسرت چې د حسرت چا پوره نه کړه

حسرت د زړه حسرت ته په حسرت حسرت کتل

مېډيا د اولسونو په ترقۍ کښې يو مهم رول لوبوي او د هغوي د علمي ، اخلاقي ، روحاني او معاشي ودې د پاره کار کوي. د بد اخلاقي، کرېشن، اقربا پروري، مخ نيوۍ کوي او په هر هاغه چا تنقيد کوي څوک چې په ناوړه عمليات کښې ککړ وي. په کومو معاشرو کښې چې مېډيا اختيارمنه او ازاده وي هلته که هر څومره هم طاقتور سړي ولې نه وي مېډيا ئې جهان ته مخامخ کوي. په قامي او عالمي ستونځو کښې مېډيا تور ته تور او سپين ته سپين وايي پکار ده چې مونږ هم د نورو ازادو قامي او خودمختاره اولسونو تقليد وکړو او زموږ ځوانان بايد چې په تحريري کارونو کښې يو سترې وکړي او ځان د جهان د متمدنه قامونو په صف کښې او دروي گنې زموږ قلمونه به همېشه په څو ټکو خرڅېږي او نيلا مېږي او په حقيقت کښې هم داسې ده.

مېډيا د يو ملت په سياسي سېټ اپ کښې هم مثبت کردار ادا کوي ، رايې عامه هواروي او جهموري کلچر له وده ورکوي. کوم خلق چې مېډيا

د انډسټري په توګه د زېږ صحافت په چوکاټ کېنې پابنده ساتي دغه خلق خو ذاتي مفاد حاصل کړي ولې معاشره د پسماندګۍ ګندې تر پرمخې پرېباسي ، مونږ هم له هغو خلقونو نه یو کوم چې د مېډیا د ازادۍ نه محرومه دي او مېډیا د ریاستي ادارو په غلامۍ مجبوره ده . یوه مخصوصه صحافتي ډله ئې د خود پرستۍ ، انانیت او نرګسیت ښکار ده . د دوي دغه کردار د یو بیمار تمدن نشاندې کوي او د یو نفسیاتي بیمار قوم په هم هغه حالت کېنې د پاتې کېدو ذمه دار دي ، دا خلق په تاریخ کېنې مجرمان دي ، په اولس کېنې مخ تورن دي او جهان کېنې بې وقعته دي .

مېډیا په عالمي او قامي ستونځو کېنې د یو مسیحا کردار ادا کوي خو هر کله چې خپله ذمه داري په احسنه توګه تر سره کړي ځکه چې مېډیا د یو اولس وړک او پټ صلاحیتونه ښکارولې ، روزولې او رنولې شي . د فرسوده او رېږدلي نظام نه انساني سوسائتي سوچه ، ساهو ، سپېڅلي او ځلنده مقام ته رسولې شي . په اولسونو کېنې د برداشت ماده پېدا کولې ، بحث ته دوام ورکولې او نتیجې اخذ کولې شي . دلیل او برهان له وده ورکولې شي او د ډز او ټوپک مسلسل غندنه ، د قلم او کتاب حمایت د ښېګړې او ورورولۍ درس عام کولې شي . د فرسوده جاګیردارۍ او د هغې نه پېدا شوي قباحیتونه له مینځه وړلې شي خو دا کارونه هله ممکن دي چې مېډیا په اصلي معنو کېنې خپل مقام ، حیثیت او مرتبه وپېژني نو بیا به د عالمي او قامي ستونځوي په حل کولو کېنې مهم کردار ادا کړي .

سوال : په ریاست کېنې د عدلیې د کردار په حقله تاسو څه وائئ ، انصاف عام کول او یقیني کول به څنګه اسان او ممکن شي ؟

جواب : په ترقي يافته دنيا كښې انصاف په عملي شكل كښې نافذ دے او د عدليې حكم په هر چا يو شان لاښو دے ، د انصاف د ادارو د توهين تصور ئې له مينځه وړے دے چې درې بنيادي عوامل ئې دي :

1. د عدالت احترام
2. د منصفانو تقدس او د هغوي كردار
3. د منصف او انصاف غوښتونكي تر مينځه باهمي اعتماد

دا درې واړه توکي د دې خبرې ضمانت ورکوي چې ټول به د انصاف تقاضې پوره کوي ، د ذاتي مفاداتو نه به غوره وي ، د تعصب نه به پاک وي او د ملک ائين به د هر څه نه مقدم گڼي . انساني اخلاقيات د جديد معاشري په رغاونه كښې د خپلو رواياتو ساتنه ، د معاشري د هر مكتبه فکر د ماهرانو تر مينځه باهمي روابط ، باهمي احترام ، قوت برداشت ، ډاډيالگ او د نتايجو تسليمول د انصاف بنيادي تقاضې دي . دغه تقاضې په خپل وخت او خپل حالت كښې په سالمه توگه منل ، د ملك هر وگړي د قانون په نظر كښې يو شان تسليمول د عدل او انصاف د پاره دومره اهم دي لكه چې د بدن د پاره ساه . حكمران او عام وگړي به يو برابر وي ، توهين كه د عدالت وي كه د فرد يو هومره سزا ئې پكار ده . د جزا او سزا نظام به هم د تعصب نه پاک ، د جانبداري نه ازاد او د جذباتو د اثر نه خالي وي ، هم دا به اصل انصاف وي گڼي توهين كه د عدالت وي ، كه د افرادو تاواني لوبه ده .

سوال : مذهبي خلق مدام دا وايي چې د دنيا اكثر ملكونه د اسلام خلاف دي ، تاسو دې باره كښې څه وائئ .

جواب: گران ملگریه! زمونږ په دغه طبقه کښې په ډېر اضطراب سره دا غلط فهمي ورځ تر ورځ سېوا کيږي چې مغربي ملکونه زمونږ خلاف دي ، اول خو د مغربي ملکونو دا خبره غلطه ده ځکه چې دا خو د جغرافیه حدوده دي څنگه چې بعضې ملکونه زمونږ په مغرب کښې دي ، داسې زمونږ ملک هم د ډېرو ملکونو د پاره په مغرب کښې دے نو ایا مونږ دغه ملکونو د پاره د دښمن حیثیت لرو - دویمه خبره دا ده چې که څوک وایي چې دا ټول ملکونه زمونږ بر خلاف دي نو مونږ کښې خو به څه مسئله نه وي؟ زمونږ دیني طبقې د اولس په ذهنونو کښې دا خبره اچولې ده خو افسوس چې په صحي توګه دوي سره دا دې خبرې ثبوت او دلیل نشته - په برطانیه یا د یورپ په نورو ملکونو کښې زمونږ مسلمانانو ته د مذهب او د کلچر بڼه پوره پوره ازادي او د خپل مذهب د تبلیغاتو ورته هم ښه په جاري کولو اجازت دے نو په دې تناظر کښې وګورو نو دا یوه هسې پروپګنډه ده چې د اصلاح یا د مخ نیوي ضرورت لري او بله خبره دا ده چې دا هم د اسلام د بنیادي تعلیماتو خلاف خبره ده چې تر څو یوه خبره تحقیق ته نه ده رسېدلې نو منل ئې نه دي پکار نو غوره خبره دا ده چې زمونږ ځوان نسل داسې خبرو ته متوجه اوسي او په ناروا پروپګنډو خپل وخت نه خرابوي - دا منل هم یوه ګونه ضروري دي چې ښه او خراب خلق په هر معاشره کښې وي ، باید چې په دغه قسمه ملکونو کښې څوک متعصب مذهبي سرے وي چې په انفرادي توګه د هغه خیالات د چا د مذهب باره کښې سم نو وي نو دا خو ځان له خبره ده - دغه قسمه خلق زمونږ تر مینځه هم کېدے شي او په نورو ملکونو کښې هم - بهر حال څوک هم د چا مذهب نه شي خرابولے خو بنیادي خبره د برداشت ده ، پکار ده چې هر څوک د بل مذهب ته هم دومره احترام ولري لکه چې خپل

مذهب ته ئې لري ، بيا په يقين سره وئيلې كېدې شي چې د تصادم
امكان پېدا نه شي.

سوال: زمونږ ملگري چې د يو ازاد او خپلواك وطن خبره كوي نو دې د
پاره مونږ څه تيارمې لرو كنه ؟

جواب: ما دا خبره په نورو ډېرو ځايونو كښې هم كړې ده او زمونږ د
جنبش ملگري په دې كښې هېڅ قسمه ابهام نه محسوسوي چې د يو قام
دپاره د ټولو نه ضروري خبره د هغوي خاوره ده چې د مور حېثيت لري ،
او مور خلق په خپل انداز كښې پټه او مړه ساتي نه چې د بل په طاقت ئې
ساتنه او پالنه كوي.

زمونږ تحريك د خپلو ابتدايي ورځو نه تېرېږي ، زمونږ ملگري ډېر په
سنجيدگۍ د قامو مسائيلو نه نيولې تر قامي ازادۍ پورې ټولې ستونځې
په نظر كښې ساتي ، سائنسي حل ئې لټوي او د دنيا د ټولو دانشورانو ،
پوهانو او ازادي خوښو اولسونو سره په تماس كښې دي ، د هغوي د
تجربو نه استفاده ، د هغوي نه د اخلاقي كومك تر لاسه كولو او په وخت د
ضرورت د هغوي نه مرسته اخستل ټول هاغه اېشنز دي چې زمونږ ملگري
ترې غافله نه دي.

ژوندي قامونه د خپلو غلطيو نه زده كړه كوي او خپله لاره ، مزل ، تك او
سفر د منزل په لوري ځان ته اسانوي او د خپل ذهني توان او توازن په كچ
د خپلو ارمانو د سر ته رسول په لور چټك قدمونه اخلي.

د دې ځامې نه دوي سحر د اېبټ اباد په طرف روان شول .
ساحل ورته وئيل چې ملگريو په خداي يقين وكړئ چې زمونږ دا وطن د
برطانيې نه هم بناسته د څو كاش چې هاغه شان قيادت ئې ونه مونده
چې خپل وطن ازاد او اباد كړي . سالار ورته وئيل چې دا ظلم خو مونږ

سره برطانيې کړې دے چې دلته راغلي او مونږ ئې سياسي طور تس نس
 او تالا ترغه کړي يو - ساحل ورته وئيل چې زه خو تاسو ته د برطانيې سر
 نه وينځم خو يوه خبره ده چې هغوي دلته کوم نهري نظام، د پوليس نظام،
 عدالتي نظام، د ريلوي نظام او نور دفتري نظام جوړ کړې هغه يو بهترين
 نظام دے او مونږ ترې تر اوسه پورې استفاده کوو دا بيله خبره ده چې
 دغه نظامونه وروستو د چا لاس ته پاتې شول نو هغوي هاغسې ونه
 چلولې شول - ټول سسټم ئې د گډوډي او گډېري سره مخامخ کړه - شايد
 چې دا د دې خلقو د غلامانه ذهنيت اېروج وه چې د دغه نظامونه ئې د ښه
 کېدو په ځاے تاوان سره مخامخ کړل او يو گنجلك شکل ئې ورله ورکړه
 ځکه خو د خلقو د ژوند معيار د زوال په لور روان دے - کامل د ده د خبرو
 تائيد وکړه او زياته ئې کړه چې مونږ هلته د دې ځاے اولس چې هلته د
 مسافري ورځې تېروي گورو نو ډېره منډه وهي ، ډېر همت کوي او دغه
 منډه او همت د برطانيې د ابادۍ په لږ کښې لومړی رول لوبوي که د دغه
 همت او محنت لسمه برخه هم چا دلته په ايماندارۍ کار وکړه نو لږې نه ده
 چې دا وطن هم گل او گلزار شي - سا لار ورته وئيل چې مونږ عزم کړې
 دے چې اول به دلته اولس ته سياسي ازادي پېدا کوو او بيا به که خبر وه
 خپل اولس ته د ښه ژوند تېرولو هنر هم ورښايو خو که اولس دې کښې
 زمونږ کومک وکړي - کامل ورته وئيل چې اولس ته چا دغه درس نه دے
 ورکړې گنې تاسو وکتل چې د اټک غونډې ځاے کښې چې تاسو خلقو
 ته مجلس وکړه هغوي در سره څنگه ومنه؟ او د خوشحالي څرگندونه ئې
 وکړه او تاسو ته ئې بيا د راتلو دعوت هم در کړه دا ولې؟ دا ځکه چې
 تاسو رښتيا وئيل او رښتيا په زړه کښې ځاے نيسي که زړه د کاني ولې
 نه وي؟

دوي په دې خبرو خبرو کښې اېټ اباد ته اورسېدل. د گاډي نه د کوزېدونه نه پس ساحل کېمړه راواخسته اول ئې تصويرونه ويستل او بيا د هوټل په طرف روان شول. دوي په اېټ اباد کښې دوه ورځې تېرې کړې او يوه شپه ئې په نتيياگلي. کښې وکړه. ساحل وئيل چې زړه مې کيږي چې يو څو ورځې نورې هم تېرې کړو خو مونږ ته کار ډېر دے او وخت لږ دے نو دوي د ښه گرځېدو او سپل کولو نه پس واپس راروان شو.

ساحل يو وار بيا انگلېنډ ته لاړه. هلته خپل کاروباري مصروفياتو سره سره په جهاني کچ د گوند ملگريو سره اړيکې بيا د سره ونيولې. دا وار د دوي د گوند ممبر شپ د نور کله نه په څو چنده زيات شه او دوي هم په باقاعده ډول په پښتونخوا او افغانستان کښې به بيلو بيلو ښارونو کښې خپل دفترونه پرانستل او يو ترتيب ئې برابر کړه. له دې علاوه ئې په تعليمي سکيمونو هم کار پېل کړه او د سکالرشپ له لوري گڼ شمېر ملگري مختلفو ملکونو ته ولېږل چې په نتيجه کښې يو ډېر تعليمي کېږ په وجود کښې راغے چې د دوي د انقلابي او فکر د ودې سبب وگرځېد.

نن په برطانيه کښې ساحل د گلوبل اسلامک مومنټ ځوانانو ته په سيکولر ازم ليکچر ورکوه. ده وئيل:

"گرانو ملگرو! زموږ مذهبي خلقو سپکولرازم د الحاد، کفر او د بي دينۍ په شکل کښې اولس ته وړاندې کړے دے خو دا د جهالت نه ډک کوشش دے. لومړ مسلمان مفکر ابن رشد د سپکولرازم مشر گڼلے شي. ده د ارسطو په فلسفه باندې داسي بحث کړے دے چې رښتياو ته د رسېدو د پاره دوه لارې دي، يو د مذهب لاره او دوېمه د فلسفې لاره ده.

دا شان ابن رشد په وړومبي ځل په مسلماننه معاشره کښې فلسفه د مذهب نه جدا کړه او سپکولر نظر ئې وړاندې کړه.

ملگرو! په جديد دور کښې د دې فکر وړومبې مشر د برطانيې مصنف جارج هولي اوک دے چا چې په 1846ء کښې د عيسايانو د مذهبي خلقو د تسلط او د مداخلت په دور کښې د دنياوي ستونځو حل په دنياوي فکر کښې پيش کړه. ده د دې خبرې وضاحت داسې کړے وه چې سپکولر فکر دين د انسان نه لرې کوي نه بلکې د انساني فکر په انساني ژوند کښې ځاے پېدا کوي. جارج هولي اوک وايي چې سپکولر ازم دا نه وايي چې په مذهب کښې رڼا او هدايت شته يا نشته.

ملگرو! دا يو غلط فهمي ده چې سپکولر فکر د مذهب مخالفت کوي ، حقيقت دا دې چې سپکولر فکر د عملي ژوند د تجربو نه پېدا کيږي ، د مثال په توگه علم سپکولر دے ، هنر ، کائنات او په کائنات کښې روان ټول قدرتي عمل د الله تعالى د پېدا کولو باوجود هم سپکولر دي يعنې دا اصول کوم يو مذهب نه دي پېدا کړي ، د فطرت او د انسان په ژوند کښې داسې ډېر بې شمېره مسائل دي چې د هغې تعلق مذهب سره نشته او نه د مذهب مخالفت کوي لکه د فطرت قانون ، فزکس ، طب ، نباتات ، د مادي وسائلو د تنظيم طريقه کار ، د جغرافيهي حقائق ، د اولس تر مينځه بنيادي رابطې ، د ذهن د کار کولو قانون او د جېواني ژوند قانون ، يعنې هغه ټول حقيقتونه چې دکومو تعلق د انساني مشاهدې او تجربې سره دے ، هر هغه خبرې او څيزونه چې په دين کښې ئې ذکر شوے دے هغه د ديني تعليماتو لستو نه پس هم په صحيح توگه په کار نه شي راوستې چې کله هم مونږ کومې انساني معاشرې يا د هغې ستونځې حل کوو نو مونږ د عقل او شعور نه کار اخلو ، مثلاً قران کښې راغلي دي چې الله تعالى مزکه او اسمان په شپږو ورځو کښې پېدا کړي دي خو دا خبره منلو

سره هم فلکیات، طبیعیات، کشش ثقل او د کائنات نظریه اضافي یعنی د فطرت د قانون بې شمېره معلومات مونږ د انسان د عملي ژوند د مشاهدې نه ترلاسه کړي دي.

ملګرو! یو بل ځای کښې الله تعالی وایي چې ما فولاد پیدا کړي دي چې پکښې د انسان د پاره ډېرې ښېګړې دي. د سپکولر فکر عملي اطلاق په دې صورت کښې دا دے چې مونږ په غرونو کښې د فولاد کاني لټوو چې د غر د کنستو علم دے او مونږ د فولادو جوړولو جدید علم او هنر زده کوو چې پکښې مونږ د دهاتونو بنیادي اصول، د عناصرو د جوړښت اصول، د فولادو جوړولو د پاره د حدت قانون معلوم کړے دے، دې نه علاوه یوه بله عملي شعبه یعنی برقي څیزونه او د هغې د جوړولو علم، بیا مونږ د فولادو جوړولو علم، د کیمیا علم، د برقي څیزونو د حدت پیدا کولو علم سره سره مونږ هنر هم یو ځای کړو نو دې نه پس مونږ په کروړونو ټنونه فولاد پیدا کړو، دې نه پس د فولادو د طاقت د ناپ کولو د پاره د پېمانې جوړولو علم بیا دا فولاد په کورونو، اسلحو او په ډېرو څیزونو کښې په مختلفو شکلونو کښې پکار راولو. دا شان نور هم بلا څیزونه پیدا کوو او ایجاد کوو، د علم او هنر زده کول د کوم مذهب مخالف نه دے. دا خبره یقیني ده چې مونږ داسې ډېر عملي کارونه کوو چې د کوم مذهب په ضد نه دي.

ملګرو! چې کومو سائنسدانانو او انجئیرانو دا علمونه او هنرونه دنیا ته وړاندې کړي دي نو هغوي په دې عمل کښې نه مسلمانان وو، نه عیسایان، نه هندوان او یهودیان وو. د دوي د ښه ډېر محنت مقصد فولاد جوړول وو، د مذهب مخالفت یا ملګرتیا نه وه.

یوه ورځ انټرنېټ کښې یو وېب سائټ باندې یو جذباتي مسلمان ځوان د فولادو د ایت ذکر کولو هغه لیکلي وو چې په جدید سائنس کښې د

فولادو جوهری وزن ۵۶ دے او د هاغه اياتونو شمېر هم ۵۶ دے نو د دې مثال په رڼا کښې ثابته شوه چې دا دين رښتونې دے چې دن نه خوارلس سوه کاله وړاندې دا ايت راغله وه. په دې فکر د اعتراض کولو نه مخکښې زه يوه بله خبره کول غواړم چې په ايت کښې د فولادو د جوړولو او د پېدا کولو هېڅ ذکر نشته چې په عملي کار او هنر کښې ترې نه مونږ گټه واخلو. دا خبره چې د اياتونو تعداد ۵۶ دے او په جديد سائنس کښې د فولادو جوهری وزن هم ۵۶ دے د فولادو پېدا کولو کښې زمونږ هېڅ مرسته نه کوي، دې نه علاوه په دې خبره کښې ابهام ډېر زيات دے چې قران کې سره زر او سپين زر هم ياد شوي دي چې د لفظونو تعداد ئې د جوهری وزن سره هېڅ سمون نه خوري. مطلب دا چې دا نظر او فکر د جديد سائنس د قاعدې او فارمولې چې په قران کښې ئې ذکر راغله دے نو دې نه علاوه دا نور هېڅ هم نه دي او نه څه گټه لري ځکه چې په داسې خبرو مونږ انسان او علم ته هېڅ فائده نه شو رسولې خو هسې د وخت تاوان کوو ځکه چې تشو خبرو نه هېڅ نه جوړېږي، عملي کار پکار دے. اکثر د يو مذهب خلق د بل مذهب خلقو دپاره مختلف دليلونه گوري چې خپل مذهب پرې غوره ثابت کړي، صرف دغه ئې مقصد وي. د داسې قسمه اختلاف نه مسئلې جوړېږي. داسې قسمه انسانان د تعصب او منافقت نه ډک وي.

اکثر په ټيلي وژن کښې بعضې خلق د جديد سائنس جديد علمي انکشافات د قران د اياتونو په رڼا کښې وړاندې کوي خو د دوي خيال يا دعوه تر کومه حده پورې سمه ده يا غلطه خو د دې مثالونو نه دا خبره څرگندېږي چې دا خلق په علمي کارنو کښې دلچسپي نه لري بلکې دا هر څه د خپلې عقيدې د پاره وړاندې کوي چې نورې عقيدې کمزورې ثابتې کړي.

ملگرو! زمونڊ کائنات څومره لڳو ۽ او خور وور دے خو تر اوسه پوري ڀه زرگونو کالو کي د مذهب ٽپڪدارانو يو ورکوٽي شان خيز هم ايجاد نه کړه خو هر وخت دا خبره خامخا کوي چي څه دي نو ڀه مذهب کښي دي - تر اوسه پوري چي څومره ايجادونه شوي دي او د انسان د خبر ښېگړي ، خوشحالي او سوکالي د پاره ڀه کار راوستلے شوي دي دا ټول د سېکولر خلقو د محنت نتيجه ده او د مذهبي خلقو پکښي هېڅ قسمه برخه نشته - ڀه دغه خلقو يو بل اعتراض هم کيږي چي ڀه سېکولر حکومت کښي د مذهب بنياد ختميږي چي ڀه کومو ملکونو کښي سېکولر نظام دے هلته ڀه مذهب هېڅ قسمه پابندي نشته ، هلته څوک د مذهبي تعليماتو او تبليغاتو نه نه منع کوي - د دنيا ڀه ډېرو ملکونو کښي اوس هم سېکولر حکومتونه شته چي هلته زياته ابادي دعيسايانو ده او چي کوم مسلمانان ڀه دغه ملکونو کښي ژوند کوي هغوي باندې هم هېڅ قسمه مذهبي بندېز نشته خو مسلمانان ڀه خپل ملک کښي د اقليتونو تبليغات نه مني او که څوک ئي کوي نو دوي ئي وژني - برطانيه ، امريکا ، روس ، استريليا او داسي نور هم بلها ملکونه دي چي ڀه تبليغ کولو پکښي هېڅ قسمه پابندي نشته خو د افسوس خبره دا ده چي سعودي عرب ځان ته اسلامي او شرعي ملک وائي مگر هلته ڀه تبليغ باندې پابندي ده - دې نه علاوه د سعودي عرب د بادشاه شکل او صوت غير شرعي او غير اسلامي دے ځکه چي ڀه شريعت کښي د ږبري دا انداز بيخي نشته - ڀه اسلام کښي شهنشائيت نشته او ڀه سعودي عرب کښي شهنشائيت دے .

دوستانو! ڀه زوره مذهب نافذ کولو باندې دوي دا دليل ورکوي چي دا د الله تعالیٰ له خوا ورکړے شوے نظام دے او د دې ڀه راوستلو کښي د انسان د مشوري ضرورت نشته ، ڀه دې حواله ډېرو مليانو ليکل هم کړي دي چي د اسلامي نظام نه بغير د دنيا ټول نظامونه غلط دي او دا به ڀه

زور ختمولې شي چې کله په زور او په قوت ټوله دنيا کښې اسلام راشي نو بيا به دا اصول خپل کړې شي چې "لا اکراه فی الدين" يعنې اول به په زور اسلامي نظام نافذ کړې شي او بيا به دا اصول خپل کړې شي چې په دين کښې جبر او زور نشته - داسې قسمه سوچ په عملي توگه ډېر کمزورې ، ناقص او تباه کونکې دے - په خپله د انبياء مثال د دې خبرې ترديد کوي کوم چې يو پېغمبر هم داسې نه دے راغلې چې د هغه دين د طاقت په ذريعه نافذ شوی وي ، هر رسول او پېغمبر به د تبليغ او ترغيب په ذريعه خلق خپل دين ته راوستل خو دا اختيار به د انسان وه چې د نبی دعوت قبولوي او کنه - د حضرت يونس (ع) مثال په دغه سلسله کښې د اهميت وړ دے ، د قران مطابق يونس (ع) د الله تعالى نه دعا وکړه چې د ده قوم له دې سزا ورکړې شي يعنې الله تعالى ئې په خپل قدرت تباه کړي ، او الله تعالى ورسره دا دې خبرې وعده هم کړې وه چې د کومې سزا غوښتنه حضرت يونس (ع) د الله تعالى نه کړې وه خو د هغه وخت خلقو توبه وېسته او الله تعالى معاف کړل او سزائې ورله منسوخ کړه خو د دې باوجود يونس (ع) احتجاج وکړه او دغه احتجاج د ده دپاره د ازمېښت سبب وگرځېده او د الله تعالى د سزا ښکار شه ځکه چې د الله تعالى د حق دين دعوت ورکونکي د پاره د صبر نه د کار اخستو حکم شوی دے -

په خپله حضرت محمد صلى الله عليه وسلم د نبوت او د دعوت په وخت کښې د الله نه د طاقت مطالبه نه ده کړې او نه ئې خلق د حکمران په حيثيت دين ته رابلل چې کومو خلقو سره ئې جنگونه شوي دي هغه د دنياوي معاملاتو په معاهدو او د وعدو د خلاف ورزۍ په وجه شوي دي - دا شان عيسی (ع) ته هم ډېرې پرېشاني وې او د ډېرو تکليفونو نه تېر شوی وه - رسول الله (ص) هم د ډېرو تکليفونو سره مخ شوی وه خو دواړو د صبر نه کار اخستې وه - د نبی حکومت په هغه طريقه راتلې شه چې

خلاقو به ورسره اسلام ومنلو ترڅو چې به خلاقو اسلام نه منلو نو په دغه حالاتو کښې به د نبی د حکمران کېدو هېڅ شان نه وه. د مدینې خلاقو رسول الله (ص) خپل بادشاه وگڼلو خو عیسیٰ (ع) دا حمایت تر لاسه نه کړه نو حکمران نه شه هغه بیله خبره ده چې کله یو قوم عیسائیت ومنلو نو د عیسایانو حکومتونه جوړ شو.

ملگرو! سپکولر ازم وایي چې مذهب دې روحاني او ذاتي ژوند پورې محدود کړي شي او د دنیاوي کارونو د پاره دې دنیاوي سوچ او عمل پکار راوستل شي. اکثر ملیان وایي چې اسلام د نورو مذهبونو نه غوره دے ځکه چې اسلام روحاني او دنیاوي معاملاتو کښې خپله برخه لري او دې نه علاوه نور مذهبونه مکمل ضابطه حیات نه لري خو ملگرو! د دې استدلال څه مضبوط بنیاد نشته، په قران کښې راغلي دي چې "لکم دین کم ولي دین" یعنی ستاسو د پاره ستا او زما د پاره زما دین.

ملگريو! په امریکه، روس، فرانس، انگلېنډ، سپین، اټلي، نیوزي لینډ، کېنډا او استرېلیا کښې عیسایان ډېر دي، داسې هندوستان کښې هندوان ډېر دي، په جاپان کښې بده مذهب والا ډېر دي خو په دې ملکونو کښې مذهب د ریاست بنیاد نه دے، هلته یو مذهب په بل مذهب باندې غوره نه دے. هغوي د حکومت ټولې مهمې فېصلې په انساني عقل او شعور باندې حل کوي. په دې ملکونو کښې کله هم مذهب د مملکت بنیاد نه دے گرځېدلې. په مسلمان ملکونو کښې ترکی، شام، عراق او عرب امارات کښې هم کوم مذهب د ریاست بنیاد نه دے. تر دې چې اسرائیل هم.

په انساني تاریخ کښې د انساني عقل او شعور په ذریعه ډېرې فېصلې شوي دي کله چې عمر (رض) خالد بن ولید د خپلې عهدې نه لرې کړو نو دا څه د قران یا د حدیث خبره نه وه، داسې ډېرې خبرې په قران کښې

نشته لکه چې فوج چرته ولېږلې شي، د فوځ سالار دې څوک وي ، تعداد به ئې څومره وي او د فوځي اهلکارو تنخواه به څومره وي ، د بېت المال نه به وظيفه چا چاله ورکړې کيږي . د قاضي د تقررۍ معياد به څومره وي . په خپله د خليفه د وخت معياد به څومره وي . د خليفه کېدو طريقه کار ، د اهلکارو اختيارات او د نوي مسلمانانو د اقليتونو د پاره انتظام ، عالمي تعلقات، د عالمي تجارت انتظامات او داسې نور د بنيادي ژوند د سهولتونو ذکر په قران کښې په واضح توگه باندې نشته . دې خلقو خو دا دې خبرو د پاره قران نه حوالې هم ورنه کړې شوې . دا خبره هم حقيقت ده چې احاديث د خلفائے راشدين د وخت نه پس راغونډ شوي دي د خليفه منتخب کولو د پاره هر ځل د دين په ځامه د نياوي طريقه کار خپل کړې شوي دي . د نبی (ع) د وفات نه پس د ابوبکر (رض) خليفه کېدل هم د نياوي طريقه وه ، د ابوبکر نه پس د هغه و وصيت مطابق حضرت عمر (رض) خليفه کېدل ، هغه بيله خبره وه چې دې وصيت سره ډېرو اصحابو اختلاف کړې وه ، د عمر په حق کښې د ابوبکر (رض) وصيت ، عمر (رض) چې شپږ کسان ئې مقرر کړل او ورته ئې ووئيل چې په درې ورځو کښې دننه دننه فېصله وکړئ چې څوک به خليفه وي چې پکښې د حضرت عثمان (رض) نوم تجويز شه . د حضرت عمر (رض) د خليفه رسول لقب بدول او د امير المومنين لقب خپلول هم د نياوي طريقه وه ؛ دې نه علاوه د حضرت عمر (رض) په دور کښې ډېرې فېصلې د عقل او شعور په بنياد شوي دي ، په يو کار کښې د حضرت علي (رض) نه د عمر (رض) مشوره اخستل هم د عقل په بنياد وه نه چې د امام په حبثيت ، که عمر (رض) هغه امام گڼلو نو بيا خو خلافت د علي (رض) حق وه . د حضرت عمر (رض) ځوي (ابو شحامه) به جرم کښې په دوهم ځل په کوږو وهل او د قېد کولو فېصله عقلي وه ، د مغيره بن شعبه باندې د زنا د

الزام په وخت کښې د عمر (رض) د گواهانو نه تفصیلي پوښتنې هم د عقل په بنیاد وې، ځکه چې په قران کښې د زنا په باره کښې تشه گواهي پکار ده، نه چې تفصیل. د حضرت عثمان (رض) په وخت کښې په ډېرو انتظامي فیصلو باندې ډېر بزرگانو او اصحابه کرامو مخالفت کړی وه او دا مخالفت ډېر خطرناک حالات ته رسېدلې وه خو د امیر په حیثیت حضرت عثمان (رض) خپلې فیصلې عملي کړې، مخالفینو د عثمان (رض) د فیصلو د پاره د بنی (ص) فیصلې په دلیل کښې وړاندې کړې لکه د مروان په حواله، او د اسلامي ریاست ته د نقصان رسېدو دلیل ئې هم وړاندې کړه خو حضرت عثمان (رض) دغه تحریک ته فتنه وویل او هېڅ قسمه زور ئې قبول نه کړه. حضرت عثمان (رض) د خلیفه عهده پرېښودو مطالبه هم قبوله نه کړه او شهادت ته ئې ملا وتړله خو دا ټولې فیصلې دیني نه بلکې د عقل فیصلې وې. داسې قسمه صورت حال بل کوم خلیفه ته نه وه پېښ شوې.

د حضرت عثمان (رض) د قاتلانو د گرفتاری او د حواله کولو کومه غوښتنه چې معاویه (رض) د حضرت علی (رض) نه کړې وه او د اختلاف په صورت کښې ئې لس زره اصحابان شهیدان شوي وو، دغه کار نه مذهبي وو او دیني. په دې حقله زموږ ملایانو کله هم په ممبر واضحه خبره نه ده کړې ځکه چې دا دنیايي معاملات وو او فیصلې ئې هم دنیايي وې. موږ دغه فیصلو ته اجتهاد هم نه شو وئیلې ځکه چې د هر چا خپل خپل موقف وه. دې نه علاوه د علی (رض) او حضرت عائشه (رض) تر مینځه جنگ هم مذهبي او دیني جنگ نه وه. موږ په دې کښې څه نه وایو خو زموږ ملایان وایي چې په دې کښې خبرې کول نه دي پکار حالانکې دا داسې قسمه خبرو نه قران څوک نه منع کوي. د تاریخ مطالعه او په هغې بحث یو سپکولر عمل دے چې مذهب ئې هم مخالفت نه کوي.

امير معاويه (رض) چې كله خپل ځوټى ولې عهد ټاكلى نو په هغه وخت
اصحابه كرام او تابعين ژوندي وو، د مخالفت باوجود هم هغه فېصله
وكړه چې يوه عقلي او سياسي فېصله وه.

ملگرو! مونږ د سپكولر ازم په دې بحث كېنې ډېرې مهمې نكټې ته
ورسېدو. د وحى او نبوت نه جوړه شوې معاشره چې كله د حضرت
محمد(ص) د وفات نه پس ختمه شوه نو وروستو ټولې فېصلې چې كومې
شوي دي چا پرې بحث ونه كړه لكه چې د اجتهاد مفهوم څه دى، د دې
وجه څه ده او د اجتهاد حق چا سره دى، كومو خلقو ته د مشورې اجازت
دى؟

د حضرت ابوبكر(رض) حكمراني چې كومو خلقو ته منله د دوي اعتراض
په بنيادي توگه هم هغه وه چې د نبى د وفات نه پس د نبوت دروازې بندې
شوې دي نو د مركزي حكومت تصور هم ختم شو. يعنې د نبى (ص) د
وفات نه پس چې كوم حكومت جوړ شه، او چا جوړ كړه، د چا ترمينځه
فېصله وشوه ځكه چې په قران كېنې د نبى د وارث په كوم ځاى كېنې
ذكر نشته او نه ئې طريقه كار شته. په دغه وخت د دغه اعتراضاتو
حبثيت هم دنياوي وه، نه چې ديني لهدا دا فېصله عقلي وه چې د
فېصلې حق چا ته حاصل دى. دا هم علمي خبره وه چې په دې فېصله د
عمل كولو طريقه كار هم عقلي وو. د مدينې د خلقو ملگرتيا او د بعضې
قبائيلو مخالفت هم په خپل خپل ځاى عقلي وه. دا شان دې عقلي فېصلو
ته وروستو ملایانو د فقه حبثيت ورکړه.

دې نه پس هم په ديني معاملاتو كېنې چې كومې فېصلې شوي دي هغه
هم د عقل په معيار شوي دي، عموماً په دنياوي تجربو كېنې. د عقل و
خرد، خانداني زور او د قبائيلو په حمايت فېصلې شوې دي.

د تاريخ مشرانو د اولنو څلورو وارو خلفاحېثيت په علمي توگه مسلم گڼله دے او نورو اصحابه کرامو هم د دې خبرې اعتراف کړے دے خو د خلافت په وخت د علي «رض» مخالفت په دې وجه کېده چې د ده عمر کم دے يا ئې تجربه نشته خو چې کله د علي «رض» په مقابل کېدې خبره راغله نو بيا معاويه «رض» په علم او تجربه کېدې د علي «رض» نه ډېر کمزور دے. يزيد بن معاويه هم د امامانو نه په عمر او علم کېدې کم و. د هغه وخت په ټاکلي معيار خو علي «رض» د خلافت نه پاتې شه ولي د يزيد په وخت کېدې دغه معيار قطعي نظرانداز کړے شه. د اجتهاد دغه تصور چې پکېدې د مخصوصې طبقې ملگرتيا شامله وه ، دا فېصلي هېڅ کله هم اسلامي نه وې بلکې سياسي او دنياوي وې.

اکثر ملایان دا خبره کوي چې مونږ د اسلام اصل بنياد يو او سلام زمونږ په وجه مضبوط دے خو دا خبره د کبر او غرور نه ډکه ده ، اسلام د کوم ملا محتاجه نه دے. داسې قسمه خلق چرته نه چرته په کوم ځای کېدې يو ايت يا حديث کېدې د ځان د پاره اشاره يا دليل پېدا کوي چې ځان له په معاشره کېدې ځانگړے مقام پېدا کړي . دا قسمه بنيادگر په نورو مذهبونو کېدې هم شته چې د مذهب په نوم دکانداري کوي او د اولس نه په مختلفو نومونو سرمايه ترلاسه کوي. هم دې خلقو اسلام په خوځو ډلو او فرقو کېدې تقسيم کړے دے خو چې کله ئې خپل ذاتي مفاد پېدا شي نو بيا خپل مينځ کېدې ملگريتا کوي.

ملگريو! اسلام د مشورې اجازت هر چا ته ورکړے دے چې پکېدې عام اولس هم برخه اخستے شي ځکه چې د خپل قام ، وطن او ملت د پاره هر هغه سرے چې د عقل او شعور خاوند وي ، خپله رائې او تجويز وړاندې کولے شي.

ملګرو دا د سېکولر ازم اصول ، مقصد او منشا هم دا ده چې د ژوند په معاملاتو کېنې دې هر یو کس د خپل عقل او دانش مطابق تجویز په تحریري یا تقریري توګه شامل کړي ، که رائي عامه ئې په حق وي او که په مخالفت کېنې دغه به د تجویز په کمزورۍ یا خوبۍ دلالت کوي نه چې د سېکولر ازم په کمزورۍ یا خوبۍ ، هم په دې وجه به د انسانانو تر مینځه یو تعلق ، ربط ، ذهني هم اهنګي او ورورلي قائمه وه ."

ساحل چې انګلېنډ ته د تلو نه وړاندې کوم انسټیټیوټ جوړ کړې وه هغه به ئې هم هاغه ملګري سنبالوۀ او دغه ادارې ډېره ترقي وکړه ، یو لومړی بلډنگ ئې ورله اخستې وه او د ښار په ښو ادارو کېنې چې اوس ئې باقاعده د کالج شکل اختیار کړې وه . دلته روزلي شوي ځیني قبا لان طالب علمان د ساحل په مرسته ګڼو یورپي ملکونو ته هم تلي وو . د دغه ادارې معاملات او ذمه واری چې زیاتي شوې نو ساحل سالار ته وئیل چې هغه دې ملګري سره په کار کېنې کومک کوي خو د سالار بې شانه سیاسي سرګرمیو هغه دې ته جوړ نه کړه چې په دغه کار کېنې دې هغوي سره لاس وکړي او نه ساحل واپس د دې د پاره دلته راتلې شۀ نو اداره ئې هغه ته وسپارله او خپلې ذمه واریانې ئې تر نه راغونډې کړې .

ساحل چې خپل کاروباري مسائل راغونډ کړل او تنظیم ئې فعال کړه او په خپلو پښو ئې ودروله نو یو وار بیا واپس راغلو . د راتلو نه مخکېنې ئې سالار ته وئيلي وو چې د یو کور اخستو د پاره چرته پراپرټي ډیلر سره خبره وکړي . ساحل چې رارسېده نو سالار د یو ښۀ کور بندوبست کړې وه چې د ښار په ماډل ټاون کېنې یو ښائسته بنگله وه . د ساحل د رارسېدو په درېمه ورځ ګلالی ، د ګلالۍ مور او د سالار نیا د

نوي ماډل په يو موټر کښې د بنگلې مخې ته کوزې شوې. گلالۍ اول
سالار ته او بيا ساحل ته لاندې باندې وکتل بيا ئې د بنگلې په ور نظر
واچوه او خپلې پښتنې اوبښکې ئې د خپلې لويټې په پلو وچې کړې.
سالار او ساحل ئې دواړه ځان ته رانزدې کړل لکه چې گل ته ووايي چې ما
تا سره کړۍ لوظ پوره کړه، وگوره کنه تا ما له يو سالار راکړۍ وه ما
ورسره دويم هم وپاله. تا ما ته وئيلي وو چې ته پښتنه ئې زما د امانت
خيال به ساتې، هوزۀ پښتنه يم ما ستا د امانت خيال وساته. هن که يقين
دې نه راځي نو دا وگوره----- ... دا سالار او دغه ساحل او په وار وار
ئې دواړه ښکل کړه د بنگلې په درشل ئې خپله پښه ورواړوله لکه چې
يوې نوې دنيا ته داخله شوې وي.

يوه ورځ سالار د كور نه په يو سياسي پروگرام كښې د گډون د پاره ووته چې په لاره كښې ترهه گرو په ټاركت كېلنگ كښې سره د درېو ملگريو شهيد كړه ځكه چې سالار د څه مودې راهسې د دې خلقو د سترگو ازغې وه ، د تنظيم ملگريو د ساحل په مشرتابه كښې په ټوله پښتونخوا كښې مظاهري وكړې او په خپلو نعرو كښې به ئې د دې خبرې څرگندونه كوله چې مونږ د مرگ نه نه وېرېږو او تر اخره پورې به د خپل وطن د خپلواكۍ د پاره ځان هرې قربانۍ ته چمتو ساتو .

د ساحل د مرگ نه پوره يوه مياشت پس د تنظيم ملگريو د سالار د مرگ د غندنې د پاره يو سيمينار راجوړ كړه چې پكښې د لر او بر پښتونخوا وطن ډېرو مشرانو قام پرستو برخه واخسته . دې نه علاوه په دې غونډه كښې ډاكټرانو ، وكيلانو ، اديبانو ، بزگرو او طالبعلمانو گډون وكړه . سيمينار كښې ويناوالو د سالار په سياسي ، سماجي او ادبي ژوند باندې رڼا واچوله او ټولو په ښه ټكو ياد كړه . د دغه ناروا كار غندنه ئې په صفا ټكو كښې وكړه خو چې كله ساحل د وېنا د پاره راوغوښته شه نو په حال كښې ناستو خلقو په ډېر درناوي هغه ته هركلۍ وئيل . هغه د خداي د لوتې نامې نه د خپلو خبرو اغاز وكړه او وئيل ئې " زما گرانو ننگيالو پښتنو ، خوبندو وروڼو ، مشرانو ، همخولو او كشرانو ټول سترې مه شئ . نن ورځ د سالار خان شهيد په ياد كښې نمانځلې كيږي خو د سالار خان سره سره زمونږ د ډېرو معلومو او نامعلومو شهيدانو د خپلواكۍ د پاره خپل ځانونه قربان كړل او زمونږ د ټولو هم مرام د ې چې د وطن د ښادۍ او ابادۍ د پاره د هېڅ قسمه قربانۍ نه ځان ونه ژغورو ،

دې نه وړاندې زما پلار گل خان سره هم دې خلقو ډېر ظلم کړې وه ، د هغه
 هلې ځلې او قربانۍ د چا نه پټې نه دي ، گرانو ملگريو! د ډېرې مودې
 راهسې زموږ په لړ او بر وطن کښې چې کوم اور بل دے نو په دې کښې د
 دنيا يو ملک هم زموږ د ښېگړې د پاره غږ اوچت نه کړه او نه ئې په اقوام
 متحده کښې کوم قرارداد وړاندې کړه خو که هر څه وي خو موږ به د
 خپلو معلومو نامعلومو شهيدانو دا قرض خلاصوو. گرانو ملگريو! نن
 سبا جديد دور دے او د وخت نوې نوې تقاضې دي . په اوسني وخت
 کښې خپلواکي د هر انسان حق دے ، ملگريو! موږ ازاد وطن د خپل
 غريب اولس د پاره غواړو او دې د پاره ئې نه غواړو چې سبا له دې د
 سرمايه دارو په لاسونو کښې زموږ د وطن واک او اختيار وي ، معنی دا
 چې موږ د يو غلامۍ نه ځان خلاصوو نو هسې نه چې په بله غلامۍ
 کښې راگېر شو . نن موږ د غلامانو غلامان يو سبا به زموږ اولس د
 خانانو او سرمايه دارو غلام وي . نن سبا چې څوک هم د پښتون سياست
 چغه وهي نو د دوي گوندونه هم ميراثي دي چې پلار ئې مړ شي نو زوے
 به ئې د گوند مشر شي ، په دې وطن کښې زموږ ژبه ، کلتور ، وسائل او
 تاريخ هم غلام دے او زموږ د اولس ذهنونه ئې هم غلامان کړي دي چې
 ډېره خطرناکه خبره ده . د دنيا کوم کتاب کښې راغلي دي چې زموږ
 پښتو به د دفتر ، سکول او عدالت ژبه نه وي ، موږ د دنيا د نورو ژبو نه
 هم انکار نه کوو ، پښتانه دې د دنيا ټولې ژبې زده کړي خو پښتو به
 زموږ د وطن ژبه وي او پښتو يواځې ژبه نه بلکه پښتو ځان له يو قانون
 هم دے . ملگريو! د ډېر مودې راسې زموږ جوماتونه ، حجرې ، بازارونه ،
 کارخانې ، او کورونه په زرگونو تعداد کښې په بمونو والوځولے شول
 چې پکښې بې شمېره بې گناه پښتانه شهيدان شول ، تر دې چې دښمن
 زموږ د مشرانو مقبرې هم په بمونو تباہ کړي ، اخر موږ له چا سره دومره

ظلم کړې دے چې دوي ئې مونږ سره کوي په تېرو څلوېښتو کالو کښې داسې ورځ نه ده راغلې چې په لر او بر وطن کښې بم چاودنه نه ده شوې. هره ورځ زمونږ په وطن کښې ماتم وي. زمونږ خوېندې مېندې ، ځوانان او ماشومان محفوظ نه دي. زمونږ بنيادي ضرورتونه دلته نه پوره کېږي ، زمونږ په لکونو افغانان شهيدان شول ، بې شمېره معذوره شول ، زمونږ خوېندې مېندې کونډې شوې او ماشومان يتيمانان شول او لا بيا هم زمونږ دښمن زمونږ شکل دنيا ته د وهشي او ترهه گر په شکل کښې وړاندې کوي خو افسوس چې دلته زمونږ په وطن کښې کومه بربنده لوبه روانه ده نو د اسلام په نوم روانه ده، د پنجاب جوماتونه ، سکولونه او بازارونه ټول محفوظ دي ، زمونږ په وطن کښې څومره بربادي وشوه خو د پنجاب په هيره منډۍ کښې يوه پتياخه هم ډزنه شوه ، دا څنگه اسلام دے ، ملگريو! زه نن ټولو سياسي گوندونو ته چې پښتانه ئې مشران دي دا وایم چې راځئ منافقت به پرېږدو او په قران به قسم وخورو چې حقيقت څه دے ، د مذهب ټېکداران به په قران لاس ږدي چې زما بجلي، اوبه ، تېل ، گېس ، کوټله او نور وسائل د اسلام په رڼا کښې زمونږ د بچو حق دے که د پنجابي د بچو ، زمونږ بچي په ډېرانونو کبار ټولوي او دوي دې پرې مزې کوي، ملگريو! زمونږ د تنظيم په منشور کښې داسې يوه خبره هم نشته چې د اسلام د اصولو نه خلاف وي. ملگريو! افغانستان هم لکه عرب، ايران، روس ، چين ، امريکا، هندوستان يا د دنيا نورو ملکونو په شان دا حق لري چې خپل ازاد وطن ئې وي خپل بېرغ ئې وي او خپل قانون ئې وي. دا ټول ملکونه به د افغانستان استقلال ته احترام لري ، د افغانستان په چارو کښې به څوک هم گټې نه وهي. ملگريو! دا کوم ظلم چې مونږ سره روان دے نو په داسې حالاتو کښې به پښتانه بغاوت نه کوي نو څه به کوي. مونږ سره د بغاوت نه بغير بله لاره نشته ، که زمونږ

په حق غوښتو کوم ملک وړانږې نو خدا ې دې وکړي چې سبا سحر وړان شي. ملگريو! نن وخت د سيالۍ د ډلته د هر څه حساب کيږي، زموږ چې څومره پښتانه شهيدان شول او کوم معذوره شو او داسې چې څومره جوماتونه، بازارونه او حجرې تباه کړې شوې، د دې حساب او شمېر معلوم د ډلته به راشي چې موږ به دښمن سره د افغانانو د وینې د يو يو څاڅکي حساب کوو. موږ هيچا ته خپل بدل نه پرېږدو. په اوسني وخت کښې دښمن زموږ اولس په ډېرو شکلونو کښې تقسيم کړې د ډلته، ترڅو چې موږ خپل پښتانه د شعور په لار نه وي پوهه کړي او ټول مو په يو اتفاق نه وي راغونډ کړي نو ډېر گرانه ده چې موږ گټه تر لاسه کړو. بايد چې سياسي پارټۍ زموږ جرنلستان او اديبان اولس کښې شعور پېدا کړي او خپل اصل دوست او دښمن ورته په گټه کړي. ملگريو! زموږ بغاوت د خپلواکۍ سره د روایاتي نېشلزم نه، روایاتي مذهب نه، روایاتي سياست او روایاتي ادب هم د ډلته، موږ به د نوي دور نوو تقاضو په بنياد کار کوو. نن سبا د انټرنېټ دور د ډلته او موږ له پکار دي چې د ژوند په هراړخ کار وکړو.

ملگريو! زموږ په بربادۍ کښې د پنجاب سره سره سعودي عرب، چين، امريکا او ايران هم سره د نورو ملکونو شامل دي خو وخت به راشي چې د هرې خبرې تپوس به ترې نه کوو. ملگريو! نن خوشحاله يم چې زموږ خوښې هم سړو سره د قام د خدمت او پوهولو د پاره خپلې هلې ځلې کوي ځکه چې بنځو په سياست او په جنگ کښې ډېر لږ لږ کړدار وي. ملگريو! که د وطن وسائل تر لاسه کړې شي نو زموږ په وطن کښې غريبې او ناچارې نشته "

ساحل خپله وېنا په دې شعر ختمه کړه :

پښتونستان که مې په وینو ازادېږي

هر یو ډز دې هم زما سینه غلبېل کا

دې نه پس یو ځوان ته دعوت ورکړم شۀ چې خپل نظم ناستو خلقو ته

وړاندې کړي. ځوان د مشرانو په اجازه خپل نظم واوروه:

خدا یه ډېر که خطا کار یم

ستا د رحم امېدوار یم

چې منونکې د احد یم

او مئین په محمد یم

زه که نېک یمه که بد یم

خو قائل د لم یل د یم

هم ازل یم هم ابد یم

د پښتون د مینې حد یم

زه د خپل اولس پکار یم

ستا د رحم امېدوار یم

خدا یه مل مې د خپل ځان کړه

او مضبوط زما ایمان کړه

ماد مینې لومړی اسمان کړه
مار پښتونۍ نړۍ افغان کړه
زما ټول وطن ودان کړه
بنیاد اباد افغانستان کړه

ستانه کله په انکاریم
ستاد رحم امېدواریم
ما پښتون، ما مسلمان کړه
ماد لومړی خصلت انسان کړه
زما ټول بچي نران کړه
هر مشکل زما اسان کړه
جوړ زما پښتونستان کړه
او دشمن لاسه مې ټوفان کړه

زه په طمع د بهاریم
ستاد رحم امېدواریم

ماد ننګ په لار روان کړه

مافاتح د هر مېدان كړه
 ماملگر د انسان كړه
 ماد خپل جانان جانان كړه
 ماد خپل چمن باغبان كړه
 ځلنده مې په جهان كړه

ارشد دې ته بې قرار يم
 ستا د رحم امېدوار يم

ښاغلي ارشد خليل پښتو ادب كښې ځان د يو شاعر په حيثيت هغه وخت
 معارفې كړه چې د "اوبسكې" په نوم ټي خپله ورومبې شعري مجموعه
 چاپ كړه او اوس دا د د يو ناول نگار په صورت كښې د خپل
 "بغاوت" سره د پښتو ژبې په ډاډ پښتون اولس ته مخامخ د د هغه ځان
 ته لېونې افغان وايي او دا بغاوت ټي د دغه لېونتوب ائينه ده . دا ائينه

خومره صفا ده او خومره گرد الوده ده، دا پته د دې کتاب د لوستو نه پس
 په اسانه لگېدې شي خو تر کومه چې په ادب کېنې د سنجيدگۍ تعلق
 دې نو د ښاغلي ارشد خليل همخولي ليکوال لا د خپلو قلبي وارداتو د
 حصار نه نه دي راوتي او دې د خوانۍ په دې ډگر هم د خپل قام غم
 خوري - اوس د قام خوښه ده چې د ده دې زيار ته په کوم نظر گوري -
 بغاوت د ښاغلي ارشد خليل ورومې ناول دې ، د تجربې ، مطالعې او
 مشاهدې حسي اداراک او صلاحيت ئې لا زياتې ودې ته چمتو ښکاري
 چې په راتلونکي وخت کېنې د يو ښه اديب په توگه د پښتو ادب په
 اسمان لکه د يو ځلنده ستوري ئې ځل يقيني دې - مونږ ورته په طمع يو -

سلېمان کامل

مردان

۴م اکتوبر ۲۰۱۲ء

